

# جنت پرستی کے سوالات

حصہ دوم



شعبہ مطبوعات

قرآن و حدیث اکیڈمی

کراچی - پاکستان

E-mail : [info@qoitrat.org](mailto:info@qoitrat.org)

Website : [www.qoitrat.org](http://www.qoitrat.org)



مجھتد سے پوچھئے گئے سوالات

## حصہ دوم

جوابات از:

مکتبہ حضرت آیۃ اللہ العظمیٰ

ال حاج آقائے سید علی الحسینی السیستانی

متع اللہ المسلمین بطول بقائے

قم المقدسه

بحوالہ:

[www.rafed.net](http://www.rafed.net)

پیشکش:

شعبہ مطبوعات

قرآن و عترت اکیڈمی

کراچی پاکستان

مujtahid سے پوچھئے گئے سوالات - حصہ دوم : کتاب  
مکتبہ حضرت آیت اللہ العظمیٰ السیستانی مدظلہ جوابات از :

www.rafed.net: بحوالہ

مولانا قریب علی لیلانی صاحب : مترجم  
ججۃ السلام مولانا غلام رضا روحانی صاحب : تصحیح  
اول محرم ۱۴۲۲ھ ، دوم رمضان المبارک ۱۴۲۵ھ : طبع  
**PRN dot com** : پرنٹر

Mobile : 0300-9244802  
E-mail : prndotcom@hotmail.com

تعداد : ۱۰۰۰

توجہ:

مومنین کی جانب سے کسی بھی قسم کی تجویز ، مشورہ یا تصحیح کا شکریہ کی ساتھ استقبال کیا جائے گا۔

ملنے کا پتہ:

قرآن و عترت اکیڈمی

۳۶۵ پاراسٹریٹ، گارڈن ایسٹ

کراچی ۷۸۰۰۷ - پاکستان

فون : 7226948 - 7237207

E-mail : info@qoitrat.org

Website : www.qoitrat.org



# فہرست مضمایں

## پیش لفظ

### تقلید

- ۲۱ کیا جاہل کو تقلید کا مسئلہ بتانا واجب ہے
- ۲۱ یہ کیسے پتا چلے کہ کون اہل خبرہ میں سے ہے
- ۲۱ فوت شدہ مجتہد کی تقلید
- ۲۱ مرحوم کو اعلم مانتے ہوئے زندہ مجتہد کے مسائل پر غلطی سے عمل کر لیا
- ۲۲ مرحوم مجتہد کے مسائل پر عمل کرنے والا مالی واجبات کے دے
- ۲۲ تقلید کی حدود کہاں تک ہیں
- ۲۲ کیا ولایت فقیرہ کا مسئلہ بھی تقلید میں شامل ہے
- ۲۲ اگر اپنے مجتہد کا مسئلہ معلوم نہ ہو
- ۲۳ اگر احتیاط واجب پر عمل نہ کرے
- ۲۳ غیر اعلم کے آسان مسئلے پر عمل کرنے کی اجازت
- ۲۳ کیا مجتہد کو اس کے وکیل کے بارے میں اطلاعات فراہم کرنا ضروری ہے

### ٹھہارت

## وضو

وضو میں وسوسہ کا معیار

۲۱	اگر اعضاے وضو پہلے سے گیلے ہوں
۲۲	تحقیق کے باوجود رکاوٹ باقی رہ گئی
۲۵	وضو میں پانی بہانا یا ہاتھ پھیرنا
۲۵	ایک بار کہنی کی اوپری سمت اور پھر اندر ورنی سمت سے ہاتھ پھیرنا
۲۵	وضو میں پانی اگر نیچے سے اوپر چلا جائے
۲۵	پہلی بار مکمل دھونے کے اطمینان کے بغیر دوسری بار ہاتھ دھونا
۲۵	وضو کے بعد مسح سے پہلے نلکا بند کرنا
۲۶	غلطی سے اعضاے وضو کو تین بار دھولیا
۲۶	موالات کا کیا مطلب ہے
۲۶	وضو کے بعد مسح کرنے میں دیر
۲۷	وضو کے بعد ہاتھ پر صابن نظر آنا
۲۷	دوران نماز شک کہ وضو کیا یا نہیں

### غسل

۲۷	غسل کے دوران اگر نیت سے غافل تھا
۲۷	کیا hair colour رکاوٹ ہے
۲۸	جس پانی سے غسل کیا گیا ہے اس کا حکم
۲۸	کون سے منتخب غسل کے بعد وضو ضروری نہیں

### تیمم

۲۸	سنگ مرمر پر تیمم
۲۸	ریت پر تیمم
۲۹	وضو یا غسل میں جان بوجھ کرتا خیر
۲۹	پیشانی پر تیمم کا طریقہ

## رفع حاجت کے احکام

۲۹

گھر میں قبلہ رخ ٹو امک

۳۰

اگر پیشاب سے بخش شدہ ہاتھ کو ایک بار دھوتا تھا

۳۰

پتھر سے مقام پیشاب کا استنجاء

۳۰

پیشاب سے اٹھنے والی بھاپ

## کھانے پینے کے احکام

۳۱

اہل کتاب نے اگر جانور ذبح کیا ہو

۳۱

شک ہے کہ مسلمان قصاب نے شرائط کا خیال رکھا ہو گا یا نہیں

۳۱

محصلی پر اگر صرف ایک دو حصکے ہوں

۳۱

محصلی اگر جال ہی میں مر جائے

۳۱

زرافہ اور کینگر و کا گوشت

## متفرقہ

۳۲

قربانی کے جانور کا پیشاب اور خون

۳۲

یقین اور اطمینان میں فرق

۳۲

مصنوعی دانت اگر منہ میں بخش ہو جائیں

۳۲

مسوڑھوں سے نکلنے والے خون کو نگنا

۳۲

زخم کو دھونے کے بعد بچنے والا پانی

۳۳

کیا واشنگ مشین میں کپڑے پاک ہو سکتے ہیں

۳۳

ز میں کو پاک کرنے کے لئے کیا پاپ سے پانی ڈالنا کافی ہے

۳۳

قالیں پاک ہونے سے کیا ز میں پاک ہو جائے گی

۳۳

اگر بخش العین کا کوئی حصہ مسلمان کے بدن میں لگا دیا جائے

۳۳

کیا میت کو مس کرنے سے ہاتھ بھی بخش ہو گا

انویں اگر سو رکے بدن سے مل گئی ہو

کون سا الکھل پا کہے

اسپرت کا حکم

اگر کام کا ج کی جگہ نجس ہوتا کیا کرے

## نماز

### نافلہ نمازوں

نماز کے وقت سے پہلے نافلہ کی ادائیگی

ظہرین کی نافلہ اگر ظہرین کے بعد پڑھی جائے

دن کے وقت نمازوں حشث

### قرائت کرنے کے احکام

بسم اللہ پڑھتے وقت سورہ معین کرنا

قرائت کے صحیح ہونے کا معیار

نماز آہستہ پڑھنے کا مطلب

تین بار سے زیادہ تسبیحات اربعہ پڑھنا

### سجدہ

بیٹھنے کی حالت میں شک ہو کہ رکوع مکمل ہوا یا سجدہ

سجدے سے سراٹھا کر شک ہو کہ ایک سجدہ ہوا یا دو

قرآن کے واجب سجدے کیا بچوں پر بھی واجب ہیں

قرآن کے واجب سجدے کی ادائیگی میں تاخیر

### قصر نماز

کثیر السفر کون ہوتا ہے

۳۲

۳۲

۳۲

۳۲

۳۶

۳۶

۳۶

۳۷

۳۷

۳۷

۳۷

۳۸

۳۸

۳۸

۳۸

۳۹

نیا علاقہ وطن کب بنتا ہے

۳۹ یونیورسٹی مسافت شرعیہ کے بعد ہے۔ نماز کا کیا ہوگا

۴۰ سفر میں مسافت کی تحقیق کے بغیر قصر اور تمام دونوں پڑھ لینا

۴۱ قصر کی قضا قصر ہوگی یا پوری

## نماز جماعت

۴۲ اگر پیش امام کو اپنے بارے میں یقین ہے کہ وہ عادل نہیں ہے

۴۲ اگر پیش امام کو اپنے بارے میں شک ہے کہ وہ عادل ہے یا نہیں

۴۲ کیا پیش امام فرادیٰ کی نیت سے نماز پڑھ سکتے ہیں

۴۳ پیش امام کے لئے دو یا تین مرتبہ نمازِ عید پڑھانا

۴۳ اگر ماموم صرف ایک ہو تو کہاں کھڑا رہے

۴۳ اگر ماموم قوت کے دوران نماز میں شامل ہو

۴۳ ظہر و عصر کی پہلی دور کعتوں میں ماموم کیا کرے

۴۳ پیش نماز کی آخری رکعت کے تشهد میں کیا کریں

۴۳ پیش نماز کی تشهد والی رکعت اور ہماری بغیر تشهد والی

۴۳ دوران جماعت بلا وجہ فرادیٰ کی نیت کرنا

۴۳ جماعت کے دوران قراتِ صحیح ہونے میں شک

۴۳ شوہر کے پچھے بیوی کی نماز جماعت

## متفرقہات

۴۴ ایام عزا میں نماز کے دوران کا لے کپڑے پہنا

۴۴ سپیکر پر دی جانے والی آذان کو روکنا

۴۴ تحقیق کے بعد بھی اگر نماز قبلہ رخ نہیں ہو سکی

۴۵ قوت میں خود سے دعا بنا کر پڑھنا

۳۵	ادانماز سے قضا کی طرف نیت پھیرنا
۳۵	قضانماز سے ادا کی طرف نیت پھیرنا
۳۵	تشہد میں اشهد أَنَّ عَلِيًّا وَلَيْلَةُ اللَّهِ پڑھنا
۳۵	نماز کو مستحب سلام پر ختم کر دیتا تھا
۳۶	نماز روزے کو کبھی سنجیدگی سے نہیں لیا
۳۶	نماز اس لئے قضا کرنا کہ جمع کے دن اس کی قضا کرے گا
۳۶	ظہر کی قضانماز رات کے وقت بلند آواز سے یا آہستہ آواز سے
۳۷	قضانماز میں موجودہ مجتہد کے مطابق یا مرحوم کے مطابق
۳۷	شیعہ بیٹی کے لئے غیر شیعہ والدین کی قضانماز کا حکم

## روزہ

۳۸	روزے میں بلغم کو نگنا
۳۸	روزے میں دھویں اور غبار کا حکم
۳۸	ضرر کے گمان کے باوجود روزہ رکھنا

## فطرہ

۳۸	چاندرات کے مہمان کا فطرہ
۳۹	اگر مہمان اپنا فطرہ خود نکال دے

## خمس

۵۰	قرضہ پر لئے گئے مال پر خمس
۵۰	کیا ٹیکسی پر خمس ہو گا
۵۰	باپ کی طرف سے دئے گئے مال پر خمس
۵۱	دیت پر خمس

سردیوں کے لباس پر خمس

۵۱

جانوروں سے حاصل ہونے والے منافع پر خمس

۵۱

اپنی روزمرہ کی چیز اگر مہنگے داموں نیچے دے تو اضافی مقدار پر خمس

۵۱

کپڑا خریدا لیکن پہننے سے پہلے ایک سال گزر گیا

۵۲

مشغله کے طور پر جمع کیے گئے پرانے سکوں پر خمس

۵۲

مشغله میں جمع کی گئی stamps پر خمس

۵۲

دوسری بیوی کے لئے خریدے گئے مکان پر خمس

۵۳

کیا غریب انسان پر بھی خمس واجب ہے

۵۳

حکومتی ادارے کی تخلواہ پر خمس

۵۳

مرحوم نے خمس نہیں نکالا، وراثت پر خمس

۵۳

خمس ادا کرنے کے لئے قرض لینا

۵۳

اگر ایک ساتھ خمس نہ نکال سکتا ہو

۵۴

شادی کے اخراجات اگر کوئی اور دے رہا ہو تو خمس کون دے گا

۵۵

خمس پر خمس نہیں کا کیا مطلب ہے

۵۵

خمس ۲۰ فیصد یا ۲۵ فیصد

۵۵

کبھی حساب ہی نہیں کیا کہ کتنا مال ہے

۵۶

گھر کے مشترک اموال پر خمس کون نکالے

## سہم سادات کے احکام

۵۶

کیا کوئی ادارہ سہم سادات خرچ کر سکتا ہے

۵۷

کیا سید کو بتانا ضروری ہے کہ یہ سہم سادات ہے

۵۷

سید کو سہم سادات تختے کے طور پر دینا

۵۸

سہم سادات سے کوئی چیز خرید کر سید کو دینا

سہم سادات سے کپڑے خرید کر دینا

۵۸

## متفرقات

۵۸

خمس کی رسید کون دے گا

۵۸

مالی واجبات کو طالب علم سے پہلے غیر طالب علم پر خرچ کرنا

۵۹

مسجد بنانے کے لئے خمس کا استعمال

## حج / عمرہ

۶۰

طواف النساء کے بغیر اگلا عمرہ مفردہ

۶۰

نیابت کی جگہ غلطی سے اپنی نیت سے بکرا ذبح کر دیا

## ہبہ کے احکام

۶۱

ورثہ تقسیم ہونے سے پہلے خیرات

۶۱

فوت ہونے پر مدت دار قرضہ کا حکم

## نکاح

### غیر شیعہ مسلمان سے شادی

۶۲

غیر شیعہ سے محبت کی شادی

۶۳

شیعہ لڑکی کی غیر مومن سے شادی، باپ کی اجازت کے بغیر

## حجاب / لباس / زینت

۶۳

مرد و عورت کا ایک دوسرے کپڑے پہنانا

۶۳

کیا خواتین پینٹ پہن سکتی ہیں

۶۳

coloured eye lenses کا استعمال

## ٹنگ کوٹ یا عبا کا استعمال

- ۶۲ نا محروم کے سامنے رنگین کپڑے پہننا  
۶۲ نا محروم بے پرده خواتین کو دیکھنا  
۶۵ لڑکی کے لئے نا محروم کے سامنے تلاوت، قصیدہ یا نعت پڑھنا

## میاں بیوی کے حقوق

- ۶۵ شوہر اگر بیوی کو رشتہ داروں کے ہاں نہ جانے دے  
۶۵ بیوی کو دیا گیا تحفہ واپس لینا

## طلاق

- ۶۶ اگر شوہر طلاق نہ دے رہا ہو تو کیا حاکم شرع طلاق دے سکتا ہے  
۶۶ طلاق کے بعد بیوی کی تصور پر نظر ڈالنا  
۶۶ سر کے پلاٹ پر مکان بنایا اور پھر بیوی کو طلاق دے دی

## متفرقات

- ۶۷ قریبی رشتہ دار سے شادی  
۶۷ mixed gathering کب حرام ہوتی ہے  
۶۷ مردوں یا عورتوں کا رقص  
۶۷ کافر خواتین سے ہاتھ ملانا  
۶۸ اجنبی خاتون کے ساتھ مذاق  
۶۸ گود لئے ہوئے بچے کو محروم بنانے کا طریقہ  
۶۸ خواتین کے لئے مردوں کے کھلیوں کے مقابلے دیکھنا

# کاروبار

## خرید و فروخت

- ۷۹ اگر پتہ ہو کہ گھر میں ٹیلیویژن حرام کام میں بھی استعمال ہوگا
- ۷۹ کسی حیوان یا سُور کا تیل ملا ہوا کھانا فروخت کرنا
- ۸۰ سُور کا گوشت فروخت کرنا
- ۸۰ اپنی بچی جانے والی چیز کے نقص بیان کرنا
- ۸۰ ملازم سے جاندار اور غیر جاندار کی تصویریں بنانا
- ۸۰ گاہک کی خاطر ملازم سے شراب منگوانا

## بینک / سود

- ۸۱ کسی شرط کے بغیر اگر کوئی منافع دے
- ۸۱ کے نام پر سود service charges
- ۸۱ کامنافع fix deposite scheme
- ۸۲ کے شیئرز کا لین دین اور منافع bank
- ۸۲ سودی قرضہ دلانے میں مدد کرنا

## نابالغ بچے کا مال

- ۸۳ بچے بڑے ہو گئے، لباس کا کیا کیا جائے
- ۸۳ کیا ماں، اپنے بچے کے مال سے قرضہ لے سکتی ہے

## وقف

- ۸۴ وقف شدہ کتاب میں اگر غلطی نظر آئے
- ۸۴ وقف شدہ کتاب اگر ضائع ہو رہی ہو

امام بارگاہ کے پرانے فانوس نیچ کرنے لگانا

## دیت کے احکام

۷۵

کھلاڑی کی غلطی سے چوٹ لگ گئی، کیا دیت ہوگی

۷۵

اگر کھلاڑی کسی کو ہمیں کے دوران زخمی کر دے

۷۵

تربیت کی غرض سے شاگردوں کی پٹائی

## متفرق فقہی احکام

۷۶

جاہل قاصر اور مقصّر کے درمیان فرق

۷۶

بالغ اور رشید میں فرق

۷۶

صدقة جاریہ یا ہدیہ

۷۷

خانہ کعبہ کے پردے سے تبرکاً کچھ حصہ کاٹ لینا

۷۷

سید کو غیر واجب صدقہ دینا

۷۷

ادھار کی چیز ٹوٹ گئی تو کیا نئی دینی پڑے گی

۷۷

رات میں کھڑے ہو کر پانی پینا

۷۸

بالغ یا نابالغ طالب علم سے اسکول کی اجازت کے بغیر تحفہ وصول کرنا

۷۸

ٹائی پہننے کا حکم

۷۸

ماں کپڑے بدلواتے وقت اگر بچے کی شرمگاہ پر نگاہ ڈالے

۷۸

ٹریفیک قوانین کی مخالفت

۷۹

ذہنی معذور پر عبادتی ذمہ داریاں

۷۹

دعاؤں میں الفاظ کو بڑھانا یا تبدیل کرنا

۷۹

مسجد میں کھانا کھانا یا سونا

۸۰

کچھ عرصے تک فرائض شرعیہ کو انجام نہیں دیا

٨٠	شستہ ایام کے واجبات کی ادا یگلی یا صحیح ادا یگلی میں شک ہے
٨٠	ہدایت کی غرض سے بے نمازی سے دوستی
٨١	لڑکا خود مختار کب ہوتا ہے
٨١	شترنج کو پیسہ لگائے بغیر کھلینا
٨١	ماں، باپ یا بچوں کو بوسہ دینا
٨١	ایسے رشتہ دار کے ہاں جانا جہاں گانے بجھتے ہیں
٨١	قرآن مجید کی حفظ کی ہوئی آیات کو بھول جانا
٨٢	حرام کے بارے میں سوچنا
٨٢	استمناء کا کفارہ
٨٢	کیا آڈیو اور ویڈیو دعویٰ ثابت کرنے کے لئے ثبوت بن سکتے ہیں
٨٢	آنکھ عطیے میں دینے کی وصیت
٨٢	کیا چار دیواری بنانے سے زمین کا مالک بن جائے گا
٨٣	قبر سے اگر ہڈی نکلے تو کیا میت کو دفنانا جائز ہے
٨٣	آدھا پھل کھانا اور آدھا چھوٹ دینا

## اخلاقیات

حقوق مومن	
٨٣	کسی مومن میں موجود ظاہری عیب کا تذکرہ کرنا
٨٣	مومن کے ایسے عیب کا تذکرہ جو سننے والا پہلے سے جانتا ہے
٨٣	ظالم مومن کے لئے بد دعا
٨٣	بچے اور دیوانے کی غیبت
٨٥	مقرر کے لئے مجلس میں کیا چیزیں پڑھنا سب سے بہترین ہے

کسی دوسرے کا راز تیرے شخص کو بتانا

۸۵

## سلام اور جوابِ سلام

۸۵

کہلوائے گئے سلام کا جواب دینا

۸۵

سلام پہنچانا اور اس کا جواب دینا

۸۶

نہیں معلوم آنے والے نے مجھے سلام کیا یا نہیں

۸۶

سلام کے جواب میں کم الفاظ کا استعمال

## موسیقی

۸۶

غناء کی تعریف

۸۶

کیا ڈراموں کی background music سننا جائز ہے

۸۷

ستار سننا

۸۷

موسیقی سیکھنا سکھانا

## متفرقات

۸۷

تقویٰ سے کیا مراد ہے

۸۷

فاسق و فاجر کون ہوتا ہے

۸۸

باہر کی فلمیں دیکھنا

۸۸

کیا گناہ کا اعتراف کرنا بھی گناہ ہے

۸۸

کیا ذاکرین زیادہ رقم لے سکتے ہیں

۸۸

ماہِ رب کی دعا کا آخری حصہ بغیر داڑھی والا کیسے پڑھ

## عقائد

۸۹

بظاہر خدا پر اعتراض، حقیقت میں کچھ نہیں

۸۹

دعاؤں میں خداوند متعال کے لئے ضمیر غائب

۸۹

ظہور کب ہوگا۔ ظہور سے پہلے ہماری کیا ذمہ داری ہے

۹۰

امام زمانہ کا اصلی نام لینا

۹۰

امام زمانہ کا لقب استعمال کرتے وقت سر پر ہاتھ رکھنا

بِسْمِ اللّٰهِ الرَّحْمٰنِ الرَّحِيْمِ

## پیش لفظ

بدلتے ہوئے حالات کے پیش نظر لوگوں کے دین فہمی کے طریقہ بھی بدلتے جا رہے ہیں۔ جدید ذرائع ابلاغ نے پوری دنیا کے لوگوں کو ایک دوسرے سے انتہائی قریب کر دیا ہے۔ لہذا متعدد تن افراد بھی ان ذرائع سے استفادہ کرتے ہوئے اپنی علمی و دینی تشنگی انسٹرینیٹ اور دیگر اسلامی سافٹویئرز سے پوری کر رہے ہیں لیکن اپنی روزمرہ شرعی ذمہ داریوں سے عہدہ برال ہونے کے لئے انسان کے ذہن میں ہزاروں سوالات پیدا ہوتے ہیں اور معتبر ذرائع سے ان کا جواب حاصل کرنا آج بھی اردو داں حضرات کے لئے آسان نہیں ہے۔ ساتھ ہی ساتھ کتابی شکل میں مطالعہ کا الگ ہی لطف ہوتا ہے۔

ادارہ ہذا کے اساتذہ و طلبہ کی یہ تیسری پیشکش تھی اور اس کے بعد مزید دو کتابچے شائع ہو چکے ہیں۔ چاروں کتابوں کو آپ قرآن و عترت اکیڈمی کی ویب سائٹ پر بھی دیکھ سکتے ہیں جس کا پہلا کتاب کے سرورق پر موجود ہے۔

حصہ چہارم بھی انشاء اللہ ۔۔۔۔۔ عنقریب سائٹ میں شامل کر لی جائے گی۔ مجھے انٹرنیٹ استعمال کرنے والوں کی خواہش کا احساس ہے کہ ان کے سوالوں کے جوابات دیئے جائیں لیکن علمی مرکز میں ہوتے ہوئے قحط الرجال کے مسئلہ سے دوچار ہوں۔ اس کے باوجود میری حتی المقدور کوشش ہے کہ ویب سائٹ کے ناظرین کو فوری جوابات دینے کی کوشش کروں۔

مزید توفیقات کے لئے پروردگار عالم کے لطف و کرم کا طالب ہوں۔

علی رضا مہدوی

مسئول قرآن و عترت اکیڈمی

کراچی پاکستان

۱۰، رمضان المبارک ۱۴۲۵ھ



## تقلید

سوال ۱: کیا جاہل کو یہ بتانا واجب ہے کہ احکام شریعت میں تقلید کرنا لازم ہوا کرتی ہے؟

جواب: جی ہاں، جاہل کی رہنمائی کرنا واجب ہے اس لئے بتانا واجب ہو گا۔

سوال ۲: ایک عام مکلف کے لئے یہ جانا کیسے ممکن ہے کہ جو شخص کسی مجتہد کے علم ہونے کی گواہی دے رہا ہے وہ اہل خبرہ میں سے ہے؟

جواب: یہ اس طرح ممکن ہے کہ وہ ایسے اہل علم حضرات کی طرف رجوع کرے جن کی دینداری اور ایسے مسئللوں میں ان کی معرفت کے متعلق اسے بھروسہ و اعتماد ہو۔

سوال ۳: کیا فوت شدہ مجتہد کی تقلید جائز ہے؟

جواب: تقلید کی ابتداء فوت شدہ مجتہد سے کرنا جائز نہیں۔

سوال ۴: ایک شخص آقائے سیستانی مدظلہ کی تقلید میں آیا لیکن اسے معلوم نہیں تھا کہ ان کے فتوے کے مطابق اگر مرحوم مجتہد کو اعلم سمجھتا ہو تو ان کے فتاویٰ کے مطابق عمل کرنا ضروری ہے۔ وہ آقائے سیستانی کے مسائل پر ہی عمل کرتا رہا اور اب اسے یہ مسئلہ معلوم ہوا ہے تو کیا اس کے لئے جائز ہے کہ مرحوم مجتہد کے مسائل پر عمل کرے؟

**جواب:** اگر شرعی طریقے سے میت کا اعلم ہونا ثابت ہو جائے چاہے اس اعتبار سے کہ زندہ مجتہد کا مرحوم کے مقابلے میں اعلم ہونا ثابت نہ ہو سکے تو مرحوم مجتہد کے فتاویٰ کے مطابق عمل کرنا ضروری ہے۔

**سوال ۵:** اگر کوئی شخص زندہ مجتہد کی اجازت سے ایسے مجتہد کی تقلید پر باقی ہو جس کا انقال ہو چکا ہو تو اس صورت میں وہ حقوقِ شرعیہ کے دے گا؟

**جواب:** احتیاطِ واجب یہ ہے کہ حقوقِ شرعیہ زندہ مجتہد اعلم کو دے جائیں۔

**سوال ۶:** کیا تقلید صرف خمس وزکاۃ اور نمازوں وغیرہ جیسی چیزوں میں ہوتی ہے یا زندگی کے تمام شعبے تقلید میں شامل ہوتے ہیں؟

**جواب:** فقیہہ زندگی کے تمام مسائل کے بارے میں فتویٰ دیتا ہے اور تقلید کرنے والے پر لازم ہے کہ وہ ان تمام احکام میں اپنے مجتہد کی تقلید کرے۔

**سوال ۷:** کیا تقلید میں ولایت فقیہ کا مسئلہ بھی شامل ہے۔ اس سلسلے میں آیت اللہ سیستانی مدظلہ العالی کی کیا رائے ہے؟

**جواب:** جی ہاں، یہ بھی ایک فقہی مسئلہ ہے اور اس میں بھی مقلداً پنے مجتہد کی جانب ہی رجوع کرے گا۔ آیت اللہ سیستانی کے نظرے کے مطابق ایک جامع الشرائط مجتہدان تمام امور میں ولایت رکھتا ہے جن پر انسانوں کا اجتماعی نظام قائم ہے۔

**سوال ۸:** اگر مقلد کو کسی مسئلے میں اپنے مجتہد کی رائے معلوم نہ ہو تو کیا اسے حق حاصل ہے کہ وہ دوسرے مجتہد کے فتویٰ پر عمل کرے؟

**جواب:** اگر کسی مسئلے میں اس کے لئے علم کے فتویٰ تک رسائی ممکن نہ ہو تو علم فالا علم کا خیال کرتے ہوئے دوسرے مجتہد کی طرف رجوع کر سکتا ہے۔ یہ بھی ممکن ہے کہ اس مسئلے میں اپنی شرعی ذمہ داری احتیاط پر عمل کر کے پوری کی جائے۔

**سوال ۹:** آیا احتیاطات و جوبیہ میں احتیاط پر عمل کو ترک کرنا جائز ہے؟

**جواب:** اس شرط پر جائز ہے کہ اس کا عمل فالا علم کی رائے کے مطابق ہو۔

**سوال ۱۰:** آیا آپ کے مقلدین کے لئے بعض فتاویٰ میں مسئلے کی نرم یا مقلد کے اعتبار سے آسانی کی وجہ سے دوسرے مجتہدین کی طرف رجوع کرنا جائز ہے؟

**جواب:** اعلم کی تقلید اس کے تمام فتاویٰ میں واجب ہے اور اس کے علاوہ دوسروں کے فتاویٰ پر عمل کافی نہیں ہے، البتہ احتیاط واجب میں اعلم فالا علم کا خیال رکھتے ہوئے رجوع کرنا جائز ہے۔

**سوال ۱۱:** اگر آپ (مراد سوال پوچھنے والا ہے) آیت اللہ کے وکیل کے متعلق کچھ جانتے ہوں تو آیت اللہ کو اس بارے میں بتانا ضروری ہے یا خاموش رہنا چاہیے؟

**جواب:** ہاں، بتانا ضروری ہے اور اسے مسلمانوں کے قائد تک صحیح بات پہنچانے کے زمرے میں گنا جائے گا۔

# طہارت

## وضو

سوال ۱۲: وضو میں وسوسہ کو پہچانے کا کیا ضابطہ و طریقہ کار ہے اور اس وسوسہ کا کیا حکم ہے؟

جواب: جب کوئی عام طور پر پیش آنے والے شکوہ سے بڑھ کر شک کرنے لگے تو وہ وسای ہوا کرتا ہے اور اس صورت میں فقط اعضاے وضو پر پانی ڈال کر اس مقام پر متعارف مقدار میں ہاتھ پھیر لینا کافی ہے چاہے اسے تمام حصوں تک پانی پہنچنے کا یقین بھی حاصل نہ ہو رہا ہو۔

سوال ۱۳: اگر چہرے یا ہاتھ پر تری لگی ہو تو آیا وضو سے پہلے انہیں خشک کرنا ضروری ہے؟  
جواب: واجب نہیں ہے۔

سوال ۱۴: اگر وضو سے پہلے رکاوٹ کی جستجو کرے اور پھر وضو کر کے نماز پڑھنے کے بعد رکاوٹ نظر آئے تو آیا نماز دوبارہ پڑھنا ضروری ہے؟

جواب: اگر جانتا ہو کہ یہ رکاوٹ وضو سے پہلے تھی تو وضو کر کے دوبارہ نماز پڑھنا ضروری ہے۔

سوال ۱۵: کیا وضو میں ہاتھ کو دھوتے وقت پانی بہانے کے بعد اسے باریک بن کے ساتھ ہاتھ سے تمام اطراف تک پہنچانا واجب ہے؟

جواب: ہاتھ سے تمام اطراف تک پانی پہنچانا واجب نہیں بلکہ واجب یہ ہے کہ پانی تمام اطراف تک پہنچ جائے چاہے اس حصے پر بہانے ہی کے ذریعے کیوں نہ ہو۔

سوال ۱۶: کیا وضو میں ہاتھ کو دھوتے وقت پانی کو کہنی کے اوپر سے ڈالتے ہوئے ہاتھ کے ذریعے انگلیوں کے سروں تک پہنچانا اور پھر دوسری مرتبہ کہنی کے نیچے سے اور اسی طرح مزید نیچے سے انگلیوں تک ہاتھ پھیرنے کے عمل کو دھرانا صحیح ہے؟

جواب: یہ سب جائز ہے لیکن اہم بات اس تمام عمل کے دوران یہ ہے کہ دھوتے وقت ہمیشہ اوپر سے نیچے کی طرف دھویا جائے۔

سوال ۱۷: کیا اعضاءِ وضو پر موجود پانی کے نیچے سے اوپر کی طرف جانے سے وضومتاثر ہوتا ہے؟

جواب: اس سے وضو پر کوئی فرق نہیں پڑتا۔

سوال ۱۸: سیدھے ہاتھ کو دورانِ وضو دوسری دفعہ دھونا مستحب ہے تو کیا پہلی دفعہ دھونے جانے کے بارے میں اطمینان نہ ہونے کی صورت میں بھی دوسری دفعہ دھونا کافی ہوگا؟

جواب: کافی ہوگا۔

سوال ۱۹: وضو کے دوران جب بائیں ہاتھ پر پانی ڈالنے کے بعد نلکے کو بند کیا جاتا ہے تو

فطری طور پر وہ تری جو نکلے پر موجود تھی ہاتھ کی تری سے مل کر مخلوط ہو جاتی ہے تو کیا اس سے مسح کرنے میں کوئی ضرر ہوگا؟

**جواب:** اگر یہ کام بائیں ہاتھ کو مکمل طور پر دھونے سے پہلے کیا تو کوئی اشکال نہیں اور اگر بائیں ہاتھ کے دھونے کے بعد کیا ہو لیکن نکلے سے ہاتھ پر منتقل ہونے والی تری نہایت ہی کم یعنی ایک یاد و قطرے ہو جو ہاتھ کی تری کے ساتھ مل کر ختم ہو جاتی ہو تو بھی کوئی حرج نہیں۔

**سوال ۲۰:** اگر کوئی شخص لا علمی کی وجہ سے اعضاء وضو کو تین بار دھوتا رہا ہو تو اس کے سابقہ اعمال کے بارے میں کیا حکم ہے؟

**جواب:** اگر اس کے پاس اپنی لا علمی کا قابل قبول عذر ہو تو اس کے سابقہ اعمال صحیح مانے جائیں گے۔

**سوال ۲۱:** وضو میں آپ نے موالات کی شرط میں بیان کیا کہ عام حالات میں اتنا کافی ہے کہ بعد کے اعضاء کو دھونے یا مسح کرنے سے پہلے پچھلے اعضاء خشک نہ ہو جائیں تو کیا اس صورت میں موالات ختم ہونا کہلائے گا کہ جب چہرہ خشک ہو چکا ہو لیکن اگر ہاتھ کو داڑھی پر پھیرا جائے تو وہ تر ہو جائے؟

**جواب:** اس سے موالات ختم نہیں ہوں گے اور اس کا وضو بھی صحیح ہوگا۔

**سوال ۲۲:** کیا وضو کے بعد مسح کرنے میں اتنی تاخیر کرنا جائز ہے کہ انسان مثلاً دوسری منزل تک پہنچ جائے؟

**جواب:** اگر اتنی تاخیر موالات پر اثر انداز نہ ہو اور عرفی اعتبار سے وضو کے افعال پر درپے انجام پائے ہوں تو کوئی حرج نہیں۔

سوال ۲۳: کبھی کبھار وضو کے بعد ہاتھ پر صابن یا دوسرے بار یک ذرات نظر آتے ہیں تو کیا یہ وضو صحیح مانا جائے گا؟

جواب: اس سے کوئی فرق نہیں پڑتا اور وضو بھی صحیح ہے۔

سوال ۲۴: اگر نماز کے دوران شک ہو کہ وضو کیا ہے یا نہیں تو کیا کرے؟

جواب: احتیاط واجب یہ ہے کہ وضو کے بعد نماز دوبارہ پڑھے۔

## غسل

سوال ۲۵: اگر کوئی شخص غسل کی نیت سے حمام میں داخل ہوا لیکن غسل کے دوران نیت سے غافل ہو گیا تو ایسے شخص کے بارے میں کیا حکم ہے؟

جواب: اگر اس کا غسل پہلی نیت کے ساتھ اس طرح تھا کہ اگر اس سے پوچھا جائے کہ کیا کر رہے ہو تو وہ کہے غسل کر رہا ہوں، تو اس کا غسل صحیح ہے۔ ہاں، اگر مکمل طور پر اس طرح بھول جائے کہ اگر اس سے پوچھا جائے کیا کر رہے ہو اور وہ جواب دینے میں اس اعتبار سے پریشان ہو جائے کہ اس کے ذہن میں اطاعت اللہ کا خیال ہی نہ ہو تو اس کا غسل باطل ہے اور ضروری ہے کہ دوبارہ غسل کرے۔

سوال ۲۶: آیا وہ رنگ جسے عورتیں اپنے بالوں کے لئے استعمال کرتی ہیں رکاوٹ سمجھا جائے گا؟

جواب: اگر ایسی تہہ کا احتمال ہو جو پانی پہنچنے میں رکاوٹ ہو تو اسے ہٹانا ضروری ہے لیکن ظاہر یہ ہے کہ اس میں ایسی کوئی تہہ نہیں ہوتی۔

سوال ۲۷: کیا غسل میں استعمال ہونے والا پانی پاک ہے؟ اور جن کپڑوں پر اس پانی کے قطرے لگے ہوں ان میں نماز پڑھنے کا کیا حکم ہے؟

جواب: پاک ہے اور نماز صحیح ہے۔

سوال ۲۸: کیا آپ کے نزدیک کوئی ایسا مستحب غسل بھی ہے جو سال کے دوران مخصوص ایام میں انجام دیا جائے۔ میری مراد کوئی ایسا غسل ہے کہ جس کے بعد نماز کے لئے وضو کرنا ضروری نہیں ہوا کرتا ہے؟

جواب: جی ہاں، ایسے غسلوں میں غسل جمعہ، رمضان کے مہینے میں پہلی، ستر ہویں، ایسیوں، اکیسوں، تیسیسوں، اور چوبیسوں رات کا غسل، عید الفطر اور عید الاضحیٰ کے دن اور اسی طرح ذی الحجه کے آٹھویں اور نویں دن کا غسل شامل ہیں۔

## تیمم

سوال ۲۹: کیا سنگ مرمر پر تیمم کرنا صحیح ہے جب اس پر غبار موجود ہو؟

جواب: احتیاط واجب یہ ہے کہ ایسا تیمم صحیح نہیں۔

سوال ۳۰: کیا پتھر اور ٹائل کہ جن پر غبار نہیں ہوا کرتا، تیمم کرنا جائز ہے اور کیا آقائے سیستانی مدظلہ العالی کے نزدیک ریت پر تیمم کرنا جائز ہے؟

جواب: احتیاط واجب کی بنا پر تیمم کے لئے ضروری ہے کہ ان چیزوں پر ہاتھ مارا جائے کہ جس پر تیمم کرنا صحیح ہوا کرتا ہے اور ریت پر تیمم کرنا جائز ہے۔

سوال ۳۱: وضواور غسل میں جان بوجھ کر اس قدر تاخیر کرنے کے بارے میں کیا حکم ہے کہ جس سے ان کی ادا بیگنی کا وقت تنگ ہو جائے؟

جواب: ایسا کرنا جائز نہیں لیکن اس صورت میں اس کا تعمیم صحیح ہوگا۔

سوال ۳۲: کیا تعمیم میں پیشانی پر لمبائی میں بال اگنے کی جگہ سے ناک کے اطراف تک مسح کرنے کے بعد چوڑائی میں بھی مسح کرنا واجب ہے؟

جواب: ضروری ہے کہ مسح اوپر سے نیچے کی جانب اس طرح سے کیا جائے کہ وہ تمام اطراف کو شامل ہو جائے۔

## رفع حاجت کے احکام

سوال ۳۳: ہم جاننا چاہتے ہیں کہ کیا رفع حاجت کے دوران جسم کا اگلا یا پچھلا حصہ قبلہ کی جانب ہونا جائز ہے یا نہیں؟ اور اگر بالفرض حرام ہے تو کیا اپنا جسم تھوڑا سا قبلے سے ہٹا لینا کافی ہے مثلاً پانچ درجے یا نہیں؟ اور کیا حمام کو اس طرح بنانا کہ اس میں موجود لیٹرین کا رخ قبلہ کی جانب ہو حرام ہے یا نہیں؟

جواب: احتیاطِ واجب کی بنیاض جسم کا اگلا اور پچھلا حصہ رفع حاجت کے دوران قبلہ کی جانب نہیں ہونا چاہئے۔

اور اگر گھر کو اس طرح سے بنایا گیا ہو کہ اس میں موجود بیت الخلاء کا رخ قبلہ کی جانب ہو تو یہ (بد ذاتِ خود) حرام نہیں ہے اور رفع حاجت کے وقت جسم قبلے سے اس قدر رہتا ہوا ہونا چاہئے کہ لوگ اس کے اگلے اور پچھلے حصے کو قبلے کی جانب ہونا شمارہ کریں (چاہے وہ کس قدر کم درجے پر ہی کیوں نہ ہو)

سوال ۳۲: ایک شخص اپنے پیشاب سے نجس شدہ ہاتھ اور مقام پیشاب کو پانی سے ایک بار دھوتا تھا۔ اس کی پچھلی نمازوں کے بارے میں کیا حکم ہے؟

جواب: مقام پیشاب کو پاک کرنے کے لئے تو کسی بھی پانی سے صرف ایک بار دھونا کافی ہے۔ ہاں، پیشاب سے نجس شدہ بدن کے باقی اعضاء دوبار دھوئے بغیر پاک نہیں ہوتے چاہے انہیں گر پانی سے دھوایا جائے یا کسی بھی کثیر پانی سے۔ اس اعتبار سے اب پچھلی نمازوں کا حکم یہ ہے کہ جن نمازوں کے بارے میں اسے یقین نہیں ہے کہ اس نے نجس بدن کے ساتھ پڑھی ہیں اس کی وہ نمازیں تصحیح ہیں۔ اسی طرح وہ نمازیں جن کے بارے میں اسے یقین ہے کہ اس نے نجس بدن کے ساتھ پڑھی ہیں، چند صورتوں میں وہ بھی صحیح ہو سکتی ہیں مثلاً اس وقت وہ ایسے مجتہد کی تقلید میں تھا جو بدن کی طہارت کے لئے کثیر پانی سے ایک بار دھونے کو کافی سمجھتا تھا یا اس وقت وہ جاہل قاصر تھا یعنی مثلاً اس نے توضیح المسائل کو دیکھا تو تھا لیکن مسئلہ سمجھنے میں غلطی ہو گئی تھی یا کسی قابل اعتماد شخص کی بات پر بھروسہ کر کے ایک بار دھوتا تھا لیکن اس شخص نے مسئلہ بتانے میں غلطی کی تھی۔ ان صورتوں کے علاوہ اگر اس نے نجس بدن کے ساتھ نماز پڑھی تھی تو اس کی نمازیں باطل ہیں اور اسے ان نمازوں کی قضاء کرنا ہوگی۔

سوال ۳۵: آیا پیشاب میں پتھروں سے استنجاء کرنا جائز ہے؟

جواب: مقام پیشاب کو پاک کرنے کے لئے پانی کے علاوہ کوئی چیز کافی نہیں ہے۔

سوال ۳۶: آیا پیشاب سے اٹھنے والی بھاپ نجس ہے یا پاک؟

جواب: پاک نہیں ہے لیکن جس چیز سے لگے اسے نجس نہیں کرتی۔

## کھانے پینے کے احکام

سوال ۳۷: اہل کتاب کے ذبح کئے ہوئے جانور کے بارے میں آپ کیا فرماتے ہیں؟

جواب: احتیاط واجب کی بناء پر اس جانور سے اور اس کے کھانے سے اجتناب برتا جائے۔

سوال ۳۸: جب مسلمانوں کے بازار سے خریدے گئے گوشت کے حلال ہونے میں اگر اس وجہ سے شک ہو کہ نہ جانے قصاب جانور ذبح کرنے کی شرائط کی پابندی کرتا ہے یا نہیں تو کیا ایسی صورت میں اس گوشت کو کھانا جائز ہے؟

جواب: اسے کھانا جائز ہے اور شک کا کوئی اعتبار نہیں۔

سوال ۳۹: اگر کسی مچھلی پر ایک یاد و چھلکے ہوں تو کیا اسے کھانا جائز ہے؟

جواب: جائز ہے۔

سوال ۴۰: ایسی مچھلی کا کیا حکم ہے جو جال میں آجائے لیکن پانی سے نکالے جانے سے پہلے ہی مر جائے۔ کیا ایسی مچھلی کا کھانا حلال ہے یا نہیں؟

جواب: ایسی مچھلی کا کھانا حلال ہے۔

سوال ۴۱: کیا ”زرافہ“ اور ”کینگر و“ کا گوشت کھانا جائز ہے؟

جواب: ان کا گوشت کھانا حرام ہو، اس پر کوئی دلیل نہیں۔

## متفرقات

**سوال ۳۲:** وہ حیوانات جن کا گوشت کھایا جاتا ہے ان کے پیشاب اور ذبح کرنے کے بعد ان کے خون کا کیا حکم ہے؟

**جواب:** ان کا پیشاب پاک ہے اور وہ خون جو شرعی طریقے سے ذبح کرنے کے بعد ان کے پیٹ میں باقی رہ جایا کرتا ہے وہ بھی پاک ہے۔

**سوال ۳۳:** نجاست کے ثابت ہونے کے طریقے میں آیا ہے کہ انسان کو نجاست کے بارے میں یقین یا اطمینان ہو جائے، ان دونوں میں کیا فرق ہے؟

**جواب:** یقین سے مراد قطعی طور پر یہ جانا ہے جب کہ اطمینان سے مراد ایسا جانا ہے جو قطعی نہ ہو یعنی جس کے ساتھ برخلاف بات کا احتمال بھی موجود ہوتا ہے لیکن یہ احتمال اتنا ضعیف ہوتا ہے کہ جسے عقلاء اہمیت نہیں دیتے۔

**سوال ۳۴:** اگر منہ میں مصنوعی دانتوں پر خون لگ جائے تو آیا ان کو نکال کر پاک کرنا واجب ہے؟

**جواب:** عین نجاست کے ختم ہونے کے ساتھ ہی یہ دانت بھی پاک ہو جاتے ہیں۔

**سوال ۳۵:** آیا مسوزھوں سے نکلنے والے خون کو نگلنا جائز ہے؟

**جواب:** اگر خون تھوک میں مل کر ختم ہو جائے تو اس کا نگلنا جائز ہے۔

**سوال ۳۶:** خون کو دھونے کے بعد زخم پر باقی رہ جانے والے خون کے پانی کا کیا حکم ہے؟

**جواب:** اگر اس میں خون ملا ہو ائے ہو تو وہ پاک ہے۔

سوال ۲۷: میرا سوال washing machine اور dryer کے بارے میں ہے۔ کیا اس مشین میں دھونے اور سکھائے جانے والے کپڑے پاک مانے جائیں گے۔ اسی طرح dish washing machine کے بارے میں کیا حکم ہے؟

جواب: اگر آپ نے مطلق پانی سے کپڑوں کو دھولیا ہے اور اس بات کا خیال رکھا ہے کہ کہاں ایک سے زیادہ بار دھونا ضروری ہے، ساتھ ہی پانی کے قلیل ہونے کی صورت میں اس کا غسل بھی نکال لیا تھا تو وہ کپڑے پاک مانے جائیں گے۔

سوال ۲۸: زمین کو پاک کرنے کے مسئلے میں چاہے یمنٹ یا پتھر کی بنائی ہوئی سخت زمین ہو یا زرمیں مثلاً ریتلی زمین۔ کیا اتنا کافی ہے کہ متصل پائپ کے ذریعے پانی کی کچھ مقدار اس پر ڈال دی جائے؟

جواب: ایسے پانی کو کرمانا جائے گا، لہذا اس پانی کا نجاست پر غالب آجانا ہی کافی ہے۔

سوال ۲۹: اگر بچہ قالین پر پیشتاب کر دے اور یہ نجاست سراست کر کے کمرے کی زمین تک پہنچ جائے تو کیا قالین کے پاک کرنے سے زمین پاک ہو جائے گی؟

جواب: جی نہیں، بلکہ ضروری ہے کہ زمین کو مستقل طور پر الگ سے پاک کیا جائے۔

سوال ۵۰: کیا بھس اعین جانور جیسے کتنے اور کافر کے جسم کے اعضاء کی پیوند کاری جائز ہے اور اسے کسی مسلمان کے جسم کا حصہ بنانے کے بعد نجاست اور طہارت کے اعتبار سے کیا حکم ہوگا؟

جواب: ایسا کرنا جائز ہے اور یہ مسلمان کے جسم کا حصہ بننے کے بعد پاک ہوگا۔

**سوال ۵۱:** یہ تو مشہور ہے کہ میت کے احکام، مثلاً غسل میت اور غسل مس میت وغیرہ، اس کے ٹھنڈا ہونے کے بعد شروع ہوتے ہیں۔ لیکن جو مسئلہ ہمارے لئے واضح نہیں ہو سکا وہ یہ ہے کہ اگر مثلاً میرے ہاتھ میں تری ہو اور میرا ہاتھ میت کو مس ہو جائے جب کہ وہ میت بھی ٹھنڈی ہو چکی ہو تو غسل مس میت واجب ہونے کے علاوہ کیا میرا ہاتھ نجس بھی ہو جائے گا۔ یعنی کیا باطنی نجاست کے علاوہ میت ظاہری طور پر بھی نجس ہوتی ہے؟

**جواب:** جی ہاں، آپ کا ہاتھ نجس ہو جائے گا چاہے میت ابھی ٹھنڈی نہ بھی ہوئی ہو۔

**سوال ۵۲:** ان سولین کی دوائی جوشوگر کے مریض استعمال کیا کرتے ہیں وہ کبھی کبھار سور کے بدن سے حاصل کی جاتی ہے تو کیا اس کا استعمال جائز ہوگا؟

**جواب:** جائز ہے۔

**سوال ۵۳:** کیا الکھل ہی اسپرٹ ہوتا ہے؟ اور کیا وہ الکھل جو خوبصورت وغیرہ میں استعمال ہوتا ہے، پاک ہے؟ کہا جاتا ہے کہ الکھل کی دو اقسام ہیں، کیا وہ دونوں اقسام پاک ہیں؟

**جواب:** یہ تمام کی تمام پاک ہیں۔

**سوال ۵۴:** اسپرٹ کا کیا حکم ہے؟

**جواب:** اسپرٹ کی تمام انواع پاک ہیں۔

**سوال ۵۵:** اگر کسی شخص کو اپنے کام کا ج کی جگہ کے نجس ہونے کے بارے میں معلوم ہوا اور وہ یہ بھی جانتا ہے کہ اگر وہ وہاں رہا تو جلد ہی نجس ہو جائے گا تو کیا اس صورت

یہ اس شخص پر وہاں سے چلا جانا واجب ہو جائے گا؟

جواب: اگر اس شخص کا بدن یا لباس نجس ہو جائے تو نماز کی انعام دہی کے لئے اسے پاک کرنا واجب ہے۔ (وہاں سے چلے جانا واجب نہیں ہے)

# نماز

## نافلہ نمازوں

سوال ۵۶: کیا نافلہ نماز کو اذان کا وقت آنے سے پہلے انجام دینا جائز ہے؟

جواب: سوائے جمعہ کی نافلہ کے بقیہ نوافل کو اذان سے قبل انجام دینا جائز نہیں۔

سوال ۵۷: ظہر و عصر کی نافلہ جو کہ ویسے تو ظہر و عصر سے قبل ادا کی جاتی ہے لیکن اگر کسی شخص نے نماز جماعت یا کسی دوسرے کام کو انجام دینے کی وجہ سے اسے چھوڑ دیا اور اب چاہتا ہے کہ ان نافلہ نمازوں کو ادا کرے تو اس کے لئے کیا نیت کرے آیا دیر سے انجام دینے کی نیت کرے یا قربت مطلقہ کی نیت کرے یا کچھ اور؟

جواب: قضا کی نیت کی جائے گی۔

سوال ۵۸: زید کو ہفتے کی رات دن کیا گیا لیکن جس وقت یہاں رات تھی امریکہ میں دن تھا تو کیا اس صورت میں نماز و حشمت کو امریکہ میں دن کے وقت پڑھا جا سکتا ہے؟

جواب: رجائے ثواب کی نیت سے جائز ہے۔

## قرائت کے احکام

**سوال ۵۹:** کیا بسم اللہ پڑھتے وقت ہی جو سورہ پڑھنا ہوا سے معین کرنا واجب ہے؟

**جواب:** واجب نہیں ہے لیکن اگر کسی معین سورہ کے لئے بسم اللہ پڑھا ہو پھر اسے چھوڑ کر دوسرا سورہ پڑھنا چاہے تو احتیاط واجب کی بناء پر بسم اللہ کو دوبارہ پڑھنا ہو گا۔

**سوال ۶۰:** مجھے نماز میں شک ہوتا ہے کہ آیا میں نے حروف صحیح مخارج سے ادا کیا ہے یا نہیں تو کیا اس صورت میں بار بار دہرانا ضروری ہے تاکہ صحیح ادا یگی کا یقین حاصل ہو سکے؟ اور کیا اس کی وجہ سے سجدہ سہو واجب ہو جائے گا؟

**جواب:** قراءت میں حروف کو اس طرح سے ادا کر دینا کافی ہے جو عربوں کے یہاں صحیح سمجھے جائیں اور تجوید کی کتابوں میں لکھے گئے قوانین کا خیال رکھنا ضروری نہیں۔ ہاں، اگر ان حروف کو اس طرح سے ادا کیا جائے کہ عربوں کے یہاں صحیح نہ مانا جائے تو نماز باطل ہے اور سجدہ سہو سے صحیح نہیں کر سکتا۔

**سوال ۶۱:** ظہرو عصر کی نمازوں میں آہستہ آواز سے نماز پڑھنے کا حکم، کیا پوری نماز کے لئے ہے یا کسی خاص حصے کے لئے؟

**جواب:** یہ حکم صرف پہلی اور دوسری رکعت کے حمد و سورہ اور تیسری و چوتھی رکعت کی تسبیحات اربعہ کے لئے ہے۔

**سوال ۶۲:** کیا تیسری اور چوتھی رکعت میں تین دفعہ سے زائد دفعہ تسبیحات اربعہ پڑھنے

سے نماز میں کوئی خلل پڑتا ہے؟

جواب: کوئی خلل نہیں ہوتا۔

## سجدہ

سوال ۶۳: اگر کوئی نمازی اس حالت میں کہ وہ بیٹھا ہوا ہو، سراٹھانے کے بعد شک کرے کہ اس نے رکوع سے سراٹھایا ہے یا سجدے سے تو اس صورت میں اس کی کیا ذمہ داری ہے؟

جواب: وہ یہ سمجھے کہ اس نے سجدے انجام نہیں دیئے ہیں۔

سوال ۶۴: ایک شخص کو سجدے سے سراٹھانے کے بعد شک ہو کہ وہ پہلے سجدے میں تھا یا دوسرے میں تو اس کی کیا ذمہ داری ہے؟

جواب: اس پر واجب ہے کہ وہ ایک سجدہ اور کرے۔

سوال ۶۵: قرآن مجید میں واجب سجدوں کی ادائیگی کا حکم صرف مکلفین سے مخصوص ہے یا پچھے اور اس کے علاوہ دوسرے لوگ بھی اس حکم میں شامل ہیں؟

جواب: یہ حکم صرف مکلف کے لئے ہے۔

سوال ۶۶: واجب سجدہ والی آیات کے سنتے اور پڑھتے وقت سجدہ کرنے کے بارے میں کیا حکم ہے؟ کیا سجدے کی ادائیگی میں اس قدر تاخیر جائز ہے کہ گھر تک پہنچ جائے یا تنگی یا پریشانی کے خوف کی وجہ سے عورت ایسے مقام تک پہنچ جائے جہاں وہ اس سے محفوظ ہو؟

جواب: واجب سجدے کی ادائیگی فوری طور پر واجب ہوا کرتی ہے۔ لہذا، اگر اس وقت ممکن نہ ہو یا حرج کا باعث ہو تو احتیاط واجب کی بناء پر سجدے کے لئے اشارہ کرے پھر جس وقت ممکن ہو سجدہ کرے۔

## قصر نماز

سوال ۶۷: کیا ایک ہفتے میں تین بار سفر کرنے سے انسان کثیر السفر بن جاتا ہے، چاہے وہ سفر پورے پورے دن پر مشتمل نہ ہو؟ کیا اسے بھی کثیر السفر کہا جائے گا جو ایک ہی دن میں تین بار سفر کرے یا ایک بار سفر کرے لیکن اسی سفر میں تین دن تک مسافر رہے؟

جواب: ہفتے میں تین دن سفر کرنے سے انسان کثیر السفر بن جاتا ہے چاہے کسی بھی دن کا سفر پورے پورے دن پر مشتمل نہ ہو۔ وہ بھی کثیر السفر ہوتا ہے جو ایک ہی سفر میں مسلسل تین دن مسافر رہے مثلاً ہفتے کی صبح نجف سے بغداد جائے اور پیر کو شام تک وہاں رہے۔ صرف ایک دن میں تین بار سفر کرنے سے انسان کثیر السفر نہیں بنتا۔

سوال ۶۸: اگر کوئی شخص کسی ایسے شہر میں ٹھہرا ہو جو اس کا اصلی وطن نہ ہو اور اس نے اسے شرعاً وطن کے طور پر بھی اختیار نہ کیا ہو تو اس صورت میں اس کی نماز اور روزے کے بارے میں کیا حکم ہے، ساتھ ہی اس بات کو مددِ نظر رکھا جائے کہ اس نے اس شہر میں تقریباً چار سال کے لئے کرایہ پر گھر بھی لے رکھا ہے جس کی مدت ابھی ختم نہیں ہوئی ہے؟

**جواب:** اگر وہ اس شہر میں ڈیڑھ سال یا اس سے زائد عرصے کے لئے ٹھہر نے کا قصد رکھتا ہو تو اس شہر کو ایک مہینے کی مدت گزرنے کے بعد اس کا وطن شمار کیا جائے گا (یعنی اس کے بعد اس پر وہاں دوران سفر روزہ رکھنا بھی لازم ہو گا اور نماز بھی مکمل ادا کرنی ہو گی)۔

**سوال ۶۹:** یونیورسٹی کا طالب علم جس کی یونیورسٹی اس کے شہر سے مسافت شرعیہ کے فاصلے پر ہے۔ وہ ہر ہفتے گھر کا چکر بھی لگاتا ہے۔ گرمیوں کی چھٹیوں میں اگر اسے کسی کام مثلاً امتحانی نتیجہ یا سٹوفل کیٹ لینے کے لئے یونیورسٹی آنا پڑے اور وہ وہاں یا وہاں سے نزدیک کسی مقام پر نماز ادا کرنا چاہے تو کیا اسے قصر نماز ادا کرنا ہو گی؟

**جواب:** اگر وہ ہر ہفتے صرف ایک یا دو دن اپنے گھر آتا ہے اور باقی ایام میں یونیورسٹی

میں ہی اس کی رہائش گاہ سمجھی جاتی ہے، تو ایسی صورت میں درسی ایام میں یونیورسٹی میں وہ نماز پوری پڑھے گا اور راستے میں قصر پڑھے گا۔

اور موسم گرما میں جب دروس کی تعطیل ہوتی ہے، اگر اس کا اٹاثہ اور سامان

وہیں یونیورسٹی میں پڑا رہے تو بھی یہی حکم ہے لیکن اگر اس کا تعلق یونیورسٹی سے ختم ہو جائے تو پھر یقیناً اسے وہاں بھی قصر پڑھنا ہو گی۔

**سوال ۷۰:** جب سفر میں اپنی ذمہ داری کا تعین کرنا یعنی قصر پڑھنی ہے یا تمام اسی صورت

معلوم ہو سکتا ہے کہ جب سفر کی مقدار کے بارے میں تحقیق کی جائے، تو کیا

اس صورت میں جائز ہے کہ بغیر تحقیق کرنے نماز کو مکمل اور قصر دونوں طرح سے

پڑھ لیا جائے؟

جواب: جائز ہے۔

سوال ۱۷: اگر کسی شخص نے سفر کے دوران اپنی قصر نماز کو قضا کر دیا ہو اور اب اپنے وطن پہنچ کر اس کی قضا کرنا چاہتا ہو تو کیا اسے پوری نماز پڑھنا ہوگی؟

جواب: جی نہیں، اسے قضا بھی قصر ہی کرنا ہوگی۔

## نمازِ جماعت

سوال ۱۸: اگر کوئی شخص اپنے عادل نہ ہونے کے بارے میں یقین رکھتا ہو تو کیا اس کے لئے یہ جائز ہے کہ وہ نماز جماعت میں امام بنے؟

جواب: جی ہاں، جائز ہے۔

سوال ۱۹: آیا اپنے عادل ہونے میں شک کرنے والے امام کے لئے جائز ہے کہ وہ اس طرح سے نیت کرے "اگر اللہ کے نزدیک عادل ہوں تو امامت کی نیت کرتا ہوں ورنہ فرادی کی نیت کرتا ہوں"؟

جواب: اس کے لئے امامت کی نیت کرنا جائز ہے اگرچہ اسے اپنے عادل نہ ہونے کا یقین ہو اور مذکورہ نیت سے کسی بھی حال میں نماز اور جماعت میں خلل واقع نہیں ہوتا۔

سوال ۲۰: کیا امام جماعت کے لئے یہ صحیح ہے کہ وہ فرادی کی نیت کرے؟ اور کیا یہ ضروری ہے کہ وہ ماموں کو اس کی خبر دے؟

جواب: جائز ہے کہ وہ فرادی کی نیت کرے لیکن لوگوں کو بتانا ضروری نہیں ہے مگر فرادی

کی صورت میں اس کو نماز جماعت کا ثواب نہیں ملے گا۔

**سوال ۵:** ایک شخص جو کسی مسجد کا پیش امام ہے کیا وہ نماز عید دو یا تین مرتبہ پڑھ سکتا ہے چونکہ ایک یادو گھنٹے کے فرق سے ۲ یا ۳ نمازوں میں برپا ہوتی ہیں؟

**جواب:** بناء بر احاطہ جائز نہیں ہے۔

**سوال ۶:** اگر ماموم ایک ہی ہو تو کیا ضروری ہے کہ پیش امام کے پہلو میں کھڑے رہ کر نماز پڑھے یا پیچھے کھڑے رہ کر بھی نماز پڑھ سکتا ہے؟

**جواب:** پیش امام کے پیچھے نماز پڑھنا جائز ہے، البتہ اس کے پہلو میں نماز پڑھنا مستحب ہے۔

**سوال ۷:** کیا ماموم پر اس وقت قرات کرنا واجب ہے، جب امام قنوت پڑھ رہا ہو اور وہ جماعت میں شامل ہو جائے؟

**جواب:** ماموم پر قرات واجب نہیں۔

**سوال ۸:** جب امام جماعت ظہر و عصر جیسی آہستہ پڑھی جانے والی نماز کی شروع کی دو رکعتوں میں ہو تو کیا ماموم کے لئے قرات کے دوران ذکر پڑھنا مثلًاً محمد و آل محمد پر درود بھیجننا، اسی طرح تسبیح اور تہلیل یعنی لا الہ الا اللہ وغیرہ پڑھنا مستحب ہے یا خاموش رہنا لازم ہے اور جس وقت امام کی آہستہ آہستہ آواز آرہی ہو جیسے بعض کلمات یا بعض حروف سنائی دے رہے ہوں تو کیا اس وقت بھی ذکر کو جاری رکھنا مستحب ہے یا ذکر کرو کر خاموش رہے؟

**جواب:** اس کے لئے ذکر کرنا اور اسی طرح محمد وآل محمد پر درود بھیجننا مستحب ہے۔ اگرچہ

امام کی دھیمی آواز ہی سنائی دے رہی ہو۔

**سوال ۷۹:** جب پیش امام آخری رکعت کے تشهد اور سلام میں ہوتا کیا حالت سلام میں آخری سلام تک ماموم کے لئے ہاتھوں اور پنجوں پر بیٹھنا مستحب ہے یا جائز ہے یا وہ تشهد سے فارغ ہو کر نماز کو مکمل کرنے کے لئے کھڑا ہو جائے؟

**جواب:** تشهد کے بعد کھڑا ہو جانا جائز ہے اور ان کی نماز کے ختم ہونے تک گھٹنوں کو اٹھا کر ہاتھوں اور پنجوں پر بیٹھ کر ان کی اتباع کرنا مستحب ہے۔

**سوال ۸۰:** جب امام جماعت کی دوسری یا چوتھی رکعت ہو اور ماموم کی پہلی یا تیسرا رکعت ہوتا کیا اس صورت میں جب امام جماعت تشهد پڑھ رہا ہو تو ماموم کے لئے تشهد پڑھنا مستحب ہے؟ اور اس تشهد کے دوران ماموم دونوں گھٹنوں کو اٹھا کر ہاتھوں اور پنجوں کے بل بیٹھے یادو زانوں ہو کر بیٹھے؟

**جواب:** جب امام جماعت دوسری رکعت میں ہوتا احتیاط واجب کی بناء پر گھٹنوں کو اٹھا کر پنجوں اور ہاتھوں کے بل بیٹھنا ہے لیکن چوتھی رکعت میں آپ فرادی ہو سکتے ہیں لیکن ان کی اتباع میں اس مخصوص طریقے سے بیٹھنا مستحب ہے اور ان دونوں رکعتوں میں ماموم کے لئے تشهد پڑھنا مستحب ہے جب کہ قربت مطلقہ کی نیت سے سجان اللہ پڑھنا بھی جائز ہے۔

**سوال ۸۱:** کیا نماز جماعت کے دوران بلا وجہ فرادی کی نیت کرنا جائز ہے جب کہ اس کی کوئی ضرورت نہ ہو بلکہ اس لئے کہ ہم دونمازوں کو ایک ہی نماز جماعت میں انجام دے سکیں مثلاً جیسے مغرب و عشاء کو اس طرح جمع کرنا کہ ہم قوت میں فرادی کی نیت کر لیں؟

جواب: ایسا کرنا جائز ہے لیکن احتیاط کی بنابر جماعت باطل ہوگی۔

اب اگر اس نے فرادی کے وظیفے پر عمل کیا ہو تو نماز صحیح ہے ورنہ اس کی نماز کے صحیح ہونے میں اشکال ہے۔

سوال ۸۲: اگر جماعت نماز کے دوران پیش نماز کی قرائت کے صحیح ہونے کے بارے میں شک پیدا ہو تو اس صورت میں کیا ذمہ داری ہوگی؟

جواب: اگر اقتداء کرتے وقت پیش نماز کی قرائت کے صحیح ہونے کے بارے میںطمینان تھا تو اس صورت میں شک سے کوئی فرق نہیں پڑتا۔

سوال ۸۳: بیوی کا اپنے شوہر کی امامت میں نماز پڑھنے کا کیا حکم ہے؟ اور کیا جائز ہے کہ وہ اپنے شوہر کے دامیں جانب کھڑی ہو؟

جواب: شوہر کے پیچھے نماز پڑھنا جائز ہے اور وہ اس کے پیچھے کھڑی ہوگی۔

## متفرقات

سوال ۸۴: کیا ایامِ عزاداء کے دوران نماز میں کالے کپڑے پہننا مکروہ ہے؟

جواب: اس کا مکروہ ہونا ثابت نہیں چاہے ایامِ عزاداء نہ بھی ہوں۔

سوال ۸۵: کیا نماز کے اوقات میں اذان کو سپیکر پر بلند کرنے سے روکنا صحیح ہے؟

جواب: اگر راجح طریقے کے مطابق اذان دی جائے تو اسے نہیں روکا جاسکتا۔

سوال ۸۶: قبلے کے بارے میں تحقیق کے بعد قبلہ رخ ہو کر نماز پڑھی لیکن بعد میں معلوم ہوا کہ نماز قبلہ رخ نہیں تھی۔ اس نماز کے بارے میں کیا حکم ہے؟

**جواب:** اگر قبلے کے 90 ڈگری کے اندر اندر نماز پڑھی ہے تو نماز صحیح ہے۔ اس سے زیادہ کی صورت میں اگر وقت باقی ہو تو نماز کو دہرانا ضروری ہے اور اگر وقت گزر چکا ہو تو پھر نماز صحیح مان لی جائے گی۔

**سوال ۸۷:** آیا قنوت میں فقط معصومین علیہم السلام سے نقل ہونے والی دعائیں پڑھنا ضروری ہے یا خود سے دعا بنا کر پڑھنا جائز ہے؟

**جواب:** جائز ہے اگرچہ معصومین علیہم السلام سے مردی دعائیں پڑھنا بہتر ہے۔

**سوال ۸۸:** کیا واجب نماز کے دوران نماز پڑھنے والے کے لئے جائز ہے کہ وہ اپنی نیت کو قضا نماز کی طرف پھیر دے؟

**جواب:** اگر ادا نماز کا وقت تنگ نہ ہو تو جائز ہے۔

**سوال ۸۹:** جو شخص قضا نماز انجام دے رہا ہو کیا اس کے لئے ادا نماز کی جانب نیت پھیرنا جائز ہے؟

**جواب:** ایسا کرنا جائز نہیں۔

**سوال ۹۰:** ایک عورت نماز میں چند سال سے تشدید اس طرح پڑھتی ہے ”اَشْهَدُ لَا إِلَهَ  
إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ وَأَشْهَدُ أَنَّ عَلِيًّا  
وَلِيُّ اللَّهِ“، اس کی نماز کے بارے میں کیا حکم ہے؟

**جواب:** اگر وہ عورت جاہل قاصر تھی تو کوئی قضا اس پر واجب نہیں لیکن اگر جاہل مقصرا تھی تو احتیاط واجب کی بناء پر ضروری ہے کہ ان نمازوں کی قضا کرے۔

**سوال ۹۱:** اگر کوئی شخص نماز کو مستحب سلام پر ہی ختم کر دیا کرتا تھا، اس خیال سے کہ اسی پر

نماز مکمل ہو جاتی ہے کیوں کہ اس نے کسی عالم سے ناتھا کہ ایک سلام کافی ہے  
تو کیا اب ان نمازوں کی قضا واجب ہوگی؟

جواب: ان نمازوں کی قضا واجب نہیں ہے۔

سوال ۹۲: ایک لڑکے نے بالغ ہونے کے بعد سے بیس سال تک نماز کو سنجیدہ طور پر نہیں  
لیا۔ کبھی اس کی نماز قضا ہو جاتی تھی اور کبھی جان بوجھ کروہ قضا کر دیا کرتا تھا۔  
اس نے کبھی ان نمازوں کی قضا بھی نہیں کی اور اب یہ بھی نہیں معلوم کہ کتنی  
نمازیں اس نے قضا کی ہیں۔ اب اس کی کیا ذمہ داری ہے؟

جواب: اس پر واجب ہے کہ جتنی نمازوں کے قضا ہونے کا یقین ہے ان کی قضا  
کرے۔ شک والی مقدار کی قضا ضروری نہیں۔

نماز کی قضا میں ترتیب کا خیال رکھنا ضروری نہیں۔ ہاں، ایک ہی دن کی ظہرو  
عصر کے درمیان اور اسی طرح ایک ہی دن کی مغرب و عشاء کے درمیان  
ترتیب کا خیال رکھنا ضروری ہے۔

سوال ۹۳: آیا جان بوجھ کر نماز کو ترک کیا جاسکتا ہے اس لئے کہ جمعہ کے دن قضا کروں  
گا؟

جواب: نماز کا ترک کرنا حرام ہے۔

سوال ۹۴: جب کوئی شخص قضا نماز کو کسی اور وقت میں پڑھنا چاہے جیسے ظہر کی قضارات  
کے وقت پڑھنا چاہے تو آیا بلند آواز سے پڑھنا ضروری ہے؟

جواب: قضا ہونے والی نماز اسی طرح پڑھی جائے گی جس طرح وقتِ ادا میں پڑھی  
جاتی ہے۔ لہذا مثال میں بیان کردہ ظہرین کو آہستہ آواز سے پڑھا جائے گا۔

**سوال ۹۵:** کیا قضا نمازوں کو موجودہ مجتہد کے فتویٰ کے مطابق انجام دینا واجب ہے یا اس مجتہد کے مطابق جس کے زمانے میں یہ نمازیں قضا ہوئی تھیں؟

**جواب:** ان کی قضا موجودہ مرجع کے فتویٰ کے مطابق ادا کرنا ضروری ہے۔

**سوال ۹۶:** ایک شخص اور اس کی بیوی دونوں سنی مسلک پر فوت ہوئے ہیں۔ ان کا بیٹا شیعہ ہے کیا بیٹے پرانے باپ کی نمازیں قضا کرنا واجب ہیں۔ اگر واجب ہے تو کیا وہ شیعہ طریقے کے مطابق نماز پڑھے یا سنی طریقے کے مطابق؟

**جواب:** قضا کرنا واجب نہیں ہے۔

**سوال ۹۷:** میرے والد سات امامی شیعہ تھے جبکہ میں الحمد للہ اثناء عشری شیعہ ہوں۔ کیا ان کی قضا نمازیں پڑھنا مجھ پر واجب ہے؟ اگر ہے تو کیا میں وہ نمازیں اہلیت کے طریقہ کے مطابق بجالاؤں یا اپنے والد کے مذہب کے مطابق؟

**جواب:** قضا بجالا نا ضروری نہیں ہے۔

## روزہ

سوال ۹۸: کیا روزہ دار کے لئے سینے سے آنے والے بلغم کو نگلننا جائز ہے اور اسی طرح سر سے خارج ہونے والے بلغم کو نگلنے کا کیا حکم ہے؟

جواب: ان دونوں کو نگلنے میں کوئی حرج نہیں اور روزہ کو بھی کوئی نقصان نہیں پہنچے گا چاہے منہ کے اندر وہی حصہ تک پہنچ جائے۔

سوال ۹۹: دھواں، غبار اور گاڑھے بخارات سے کیا روزہ متاثر ہوتا ہے؟

جواب: ان سے روزہ متاثر نہیں ہوتا۔

سوال ۱۰۰: آیا ضرر کے گمان کے باوجود روزہ رکھنا جائز ہے؟

جواب: اگر ضرر عام طور پر قابل تحمل نہ ہو تو روزہ رکھنا صحیح نہیں ہے اور اگر موت یا اس جیسی کسی چیز کا سبب ہو تو روزہ رکھنا حرام ہے۔

## فطرہ

سوال ۱۰۱: اگر کوئی شخص مغرب سے پہلے کسی کے یہاں مہمان بن کر آئے اور اسی رات چاند ثابت ہو جائے تو کیا اس کا فطرہ صاحبِ خانہ پر ہوگا؟

جواب: اگر وہ مہمان میزبان کے یہاں عید کی رات رُکار ہے اور اس کے اہل و عیال

میں شمار ہو تو اس کا فطرہ میز بان پر واجب ہو گا۔ صرف عید کی رات کو کسی کے یہاں کھانا کھانے سے اس پر فطرہ واجب نہیں ہوا کرتا۔

سوال ۱۰۲: اگر مہمان اپنا فطرہ خود نکالنا چاہتا ہو تو کیا میز بان کی ذمہ داری ختم ہو جائے گی؟

جواب: اگر وہ مہمان ایسا ہو جو صاحبِ خانہ کے عیال میں شمار ہوتا ہو تو اس کا فطرہ صاحبِ خانہ ہی پر واجب ہو گا چاہے مہمان اپنا فطرہ خود نکال دے۔

## خمس

سوال ۱۰۳: ایک شخص نے کچھ رقم مثلاً دس ہزار روپے قرض کے طور پر لئے اور اب اس پر ایک سال گزر چکا ہے لیکن اس نے ابھی تک مالک کو اس کی ادائیگی نہیں کی اور وہ رقم ابھی اس کے پاس موجود ہے تو کیا اس پر خمس واجب ہوگا؟  
جواب: چونکہ یہ اس کی آمدنی نہیں ہے لہذا اس پر خمس واجب نہیں ہے۔

سوال ۱۰۴: کیا ان چیزوں پر خمس واجب ہے کہ جنہیں میں گھر کے اخراجات کے حصول کے لئے استعمال کرتا ہوں جیسے ٹیکسی؟  
جواب: اگر آپ نے اسے خمس نکالے ہوئے مال سے خریدا ہو تو جب تک وہ آپ کے پاس موجود ہے اس پر خمس واجب نہیں لیکن جس سال آپ اسے فروخت کریں گے تو اس وقت قیمتِ خرید اور قیمتِ فروخت کے درمیان جو فرق ہوگا وہ اس سال کی آمدنی میں شمار ہوگا اور اگر اس سال کے اخراجات میں استعمال نہ کیا جائے تو اس پر خمس نکالنا واجب ہوگا۔

سوال ۱۰۵: کیا اس مال پر خمس واجب ہوتا ہے جو باپ اپنی اولاد کو دیتا ہے، جب کہ اس پر اولاد کی ملکیت ہونے کے بارے میں کوئی صراحة نہ کی ہو؟  
جواب: اگر یہ مال ان کی ملکیت ہو اور دورانِ سال یا ان کے اخراجات میں استعمال نہ

ہو تو اس پر خمس واجب ہو گا۔

سوال ۱۰۶: جو چیز دیت کے طور پر ملے کیا اس پر خمس واجب ہوتا ہے؟

جواب: اس پر خمس واجب نہیں۔

سوال ۱۰۷: وہ چیزیں جو انسان سردیوں کے لئے بچا کر رکھتا ہے اگر وہ اس سال کی ضرورت سے زیادہ ہوں تو کیا اس پر خمس واجب ہے؟

جواب: جی ہاں، اس پر خمس واجب ہے۔

سوال ۱۰۸: کیا گائے، بھیڑ بکری اور مرغی وغیرہ سے حاصل ہونے والے منافع پر خمس واجب ہے؟

جواب: اس پر خمس واجب ہے۔ ہاں، اگر اس سے حاصل ہونے والی چیزوں کو اپنے گھر میں، ہی استعمال کر لیتا ہو مثلاً گائے کا دودھ گھر میں، ہی اپنے اور اپنے بال بچوں کے لئے استعمال کر لیتا ہو تو اس کا خمس نہیں نکالنا۔ لیکن اگر ان حاصل ہونے والی چیزوں کو فروخت کر دیتا ہو مثلاً دودھ اور اون وغیرہ کو فروخت کر دیتا ہو تو اس کا خمس نکالنا واجب ہے۔

سوال ۱۰۹: اگر انسان اپنے روزمرہ استعمال کی چیز کو خرید کی قیمت سے مہنگا فروخت کر دے تو کیا قیمت کی اضافی مقدار میں خمس واجب ہو گا؟

جواب: اگر وہ اضافی مقدار دورانِ سال کے اخراجات میں خرچ نہ ہو جائے تو اس کا خمس ادا کرنا واجب ہو گا۔

سوال ۱۱۰: اگر کپڑا یا قمیض یا اس جیسی کوئی چیز خریدے اور اسے نہ پہنے یہاں تک کہ سال

گزر جائے تو کیا اس پر خس دینا واجب ہے؟

جواب: ہاں، واجب ہے۔

سوال ۱۱۱: ایک شخص کا مشغله بچپن ہی سے کرنی نوٹ اور سکے جمع کرنے کا تھا۔ کئی سال گزرنے کی وجہ سے ان میں سے کچھ سکے اب لیں دین میں استعمال بھی نہیں ہوتے ہیں لیکن اس کی اہمیت جاننے والے افراد جانتے ہیں کہ یہ قیمتی اثاثہ ہے۔ کیا اس پر خس واجب ہے؟

جواب: جی ہاں، اس پر خس واجب ہوگا۔

سوال ۱۱۲: ایک شخص مشغله کے طور پر postal stamps جمع کرتا ہے۔ کئی سالوں کے دوران اس نے مختلف انواع و اقسام اور مختلف ممالک کی stamps جمع کرلی ہیں۔ جو بہر حال ایک قیمت اور حیثیت رکھتی ہیں۔ ان stamps پر خس نکالنے کے حوالے سے کیا ذمہ داری ہے۔ کیا ان stamps کو صرف اپنے پاس رکھنا اس فرد کے اعتبار سے ان stamps کا استعمال سمجھا جائے گا۔ اور کیا اس سلسلے کے اخراجات کو اس کے سالانہ اخراجات میں شمار کیا جائے گا؟

؟ ۶

جواب: یہ اخراجات میں شامل نہیں ہے اور اس پر خس بھی واجب ہوگا۔

سوال ۱۱۳: وہ شخص جو اپنی دوسری بیوی کے رہنے کے لئے دوسرا گھر خریدے اس کے بارے میں کیا حکم ہے۔ کیا اس صورت میں اس پر خس واجب ہوگا جب کہ اس کے تمام اموال اور ملکیت پر خس نکلا ہوا ہے؟

جواب: اس پر خس واجب نہیں ہے۔

سوال ۱۱۴: کیا ایسے شخص پر بھی خمس نکالنا واجب ہوگا جس کے لئے زندگی گذارنا اس قدر دشوار ہو کہ وہ اپنی ضروریات زندگی پورا کرنے کے لئے کئی بار قرضہ لینے پر مجبور ہو؟

جواب: سال بھر کے اخراجات کے بعد بچ جانے والی تمام چیزوں پر خمس واجب ہوگا چاہے ان کی مقدار نہایت کم ہی کیوں نہ ہو۔

سوال ۱۱۵: حکومتی ادارے میں کام کرنے والے ایک مومن کو چند مہینوں سے تخلواہ نہیں ملی۔ اسی دوران اس کی خمس کی ادائیگی کی تاریخ آگئی۔ پھر اس کو ساری باقیماندہ تخلواہ ایک ساتھ مل گئی تو کیا اس پر واجب ہے کہ اس تخلواہ سے خمس نکالے؟

جواب: اس تخلواہ پر خمس اسی صورت میں واجب ہوگا جب وصولی کی تاریخ سے ایک سال گذر جائے اور اس نے اپنے سال کے اخراجات میں اسے استعمال نہ کیا ہو، اس لئے کہ انسان حکومت سے ملنے والی تخلواہ کا مالک اسی وقت بتا ہے جب تخلواہ اس کے ہاتھ میں آتی ہے۔

سوال ۱۱۶: ایک شخص کو اپنے کسی عزیز کی وفات پر جو وراثت ملی، اس کے بارے میں اسے معلوم ہے کہ مرحوم نے اس کا خمس نہیں نکالا تھا۔ کیا یہ شخص صرف اپنے حصے کا خمس نکال کر اسے اپنے استعمال میں لاسکتا ہے، جب کہ دوسرے ورثاء اپنے اپنے حصے میں سے خمس نہیں نکال رہے؟

جواب: اگر مرحوم خمس نکالتا ہی نہیں تھا چاہے گنہگار بن کر ہی سہی، تو وارث پر اس میں سے خمس نکالنا واجب ہی نہیں، جب کہ اگر وہ خمس نکالتا تھا اور اس بارہ نکال سکا

تھا تو وارث کے لئے اتنا کافی ہے کہ وہ اپنے ملے ہوئے حصے میں سے خمس نکال دے۔

سوال ۱۷: کیا خمس ادا کرنے کے لئے قرضہ لینا بھی واجب ہو جائے گا؟

جواب: اگر اس کے ذمے خمس آچکا ہو اور خمس کے حقداروں تک خمس نہ پہنچا سکا ہو اور قرضہ لینا اس کے لئے حرج کا باعث نہ ہو تو قرضہ لے کر خمس ادا کرنا ضروری ہے۔

سوال ۱۸: اگر کسی مکلف کے لئے کسی خاص چیز پر خمس نکالنا اور اسے ادا کرنا ممکن نہ ہو تو اس صورت میں کیا اسے یہ حق حاصل ہے کہ وہ خمس کی مقدار سے جس قدر اس کی قدرت میں ہوا داکرے اور بقیہ مقدار رفتہ رفتہ ادا کرتا رہے؟

جواب: اسے چاہئے کہ وہ مجتہد کے وکیل سے رابطہ کرے اور اس کے ساتھ اس حق کی ادائیگی میں مصالحت کرے جس کے نتیجے میں وہ چیز اس کی ذمہ داری پر آجائے گی اور پھر وہ رفتہ رفتہ بغیر کسی کاہلی و سستی کے خمس ادا کرتا رہے لیکن اگر اس نے اس سلسلے میں وکیل کے ساتھ مصالحت نہ کی تو پھر اس کے لئے جائز نہیں کہ وہ ان چیزوں کو جس پر خمس واجب ہو چکا ہے اپنے استعمال میں لائے۔

سوال ۱۹: ایک شخص جس نے میری شادی کے لئے کچھ رقم کا بندوبست کر رکھا ہے اور وہ چاہتا ہے کہ اسی مقصد کے لئے وہ خود اسے استعمال کرے تو اس صورت میں کیا مجھ پر اس رقم کا خمس نکالنا واجب ہوگا؟

جواب: اگر اس نے آپ کو پیسے نہیں دیئے، نہ ہی آپ کے وصول کئے ہیں تو آپ پر

خس واجب نہیں ہے۔

**سوال ۱۲۰:** مخفس یعنی جس پر خس نکال دیا گیا ہوا اس پر خس نہیں ہوا کرتا اس سے کیا مراد ہے؟

**جواب:** اس کے معنی یہ ہیں کہ اگر کوئی ایسا مال جس کا خس نکال دیا گیا ہو، ایک سال تک اور بھی باقی رہ جائے تو پھر اس پر دوبارہ خس لا گونہیں ہو گا، چاہے اس کا خس اسی مال سے نکلا گیا ہو یا کسی دوسرے خس ادا شدہ مال سے یا کسی ایسے مال سے جس پر خس واجب ہی نہیں ہوتا ہے۔

ہاں، اگر کسی مال کو تجارت کی غرض سے رکھا گیا ہو اور اس کا خس نکال دیا گیا ہو تو اگلا سال گزرنے کے بعد قیمت بڑھ جانے کی صورت میں بڑھی ہوئی مقدار کا خس ادا کرنا ضروری ہو گا۔

**سوال ۱۲۱:** اگر خس اس مال سے نہ نکلا جائے جس پر خس واجب ہوا ہو بلکہ کسی دوسرے مال سے جیسے نئے سال کے منافع یا میراث میں سے نکلا جائے تو پانچواں حصہ نکلا جائے گا یا چوتھا حصہ؟

**جواب:** اگر میراث سے نکلا جائے تو پانچواں حصہ اور اگر نئے سال کے منافع میں سے نکلا جائے تو چوتھا حصہ خس نکلا جائے گا۔

**سوال ۱۲۲:** اگر ایک شخص نے اس بات کا حساب کتاب ہی نہ کیا ہو کہ اس کے پاس کس قدر مال ہے جب کہ اس کے پاس اموال، اثاثے اور بیٹی کی شادی کے لئے خریدا گیا جہیز کا سامان بھی موجود ہے ان تمام پر خس نکالنے کے سلسلے میں اس کی کیا ذمہ داری ہو گی؟

جواب: جو کچھ بھی اس کے منافع میں سے سال بھر کے اخراجات سے زیادہ ہو گا چاہے اس زائد مال کو دوسرے سال کے خرچہ میں استعمال کر لیا ہو اس پر خمس نکالنا واجب ہے اور اسی طرح ہر وہ چیز جو اس نے اپنی اس سال کی آمدنی سے خریدی ہو اور اس سے اس سال اپنے استعمال میں نہ لاسکا ہو تو اس پر بھی خمس نکالنا واجب ہو گا سوائے بیٹی کی شادی کے لئے جہیز کے سامان پر خمس واجب نہیں ہو گا چاہے اس پر کئی سال گزر جائیں لیکن یہ اس شخص کے لئے ہے جس کی حیثیت ایسی ہو کہ وہ جہیز کا سامان تھوڑا تھوڑا کر کے ہی جمع کر سکتا ہو اور جو کچھ وہ ہر سال اس سلسلے میں خریدتا ہو لوگ اسے اس سال کے اخراجات میں شامل کرتے ہوں۔

سوال ۱۲۳: وہ اموال جو گھر کے تمام افراد کے درمیان مشترک ہو اس کا خمس نکالنا کس پر واجب ہے؟

جواب: اگر اس کا کوئی مالک ہے تو اس پر ورنہ تمام افراد اس مال پر اپنے حصہ کے مطابق خمس نکالیں گے۔

## سہمِ سادات کے احکام

سوال ۱۲۴: کیا کسی ایسے ادارے کو سہمِ سادات دیا جا سکتا ہے جو سادات فقراء اور تیمینوں کی فلاح و بہبود کے لئے کام کرتا ہے، ان کے لئے گھر کا انتظام کرتا ہے، ان کی ضروریات زندگی کو فراہم کرتا ہے اور انہیں آسان اقساط پر قرضہ فراہم کرتا ہے؟

جواب: کسی ایسے قابل اعتماد شخص کو، سادات ان کا حصہ پہنچانے کے لئے وکیل بنایا جاسکتا ہے جو ایمان داری کا خیال رکھتے ہوئے، مستحق افراد کو پہچان سکتا ہو۔

البته شرط یہی ہے کہ وہ سارا سہم سادات ان تک پہنچادے یعنی اس کا کوئی حصہ بھی ادارے یا اس کے ملازمین کے اخراجات پر خرچ نہ کرے۔ اسی طرح سہم سادات کو مستحق تک پہنچانے میں تاخیر نہ کرے بلکہ بلا معاوضہ ان تک ان کا حصہ فوراً پہنچادے، یعنی ان کا حصہ انہیں قرضے کے طور پر بھی نہیں دیا جاسکتا۔  
 تیبموں کی حد تک حکم یہ ہے کہ ولی شرعی کے ذریعے سے کام کیا جائے۔ بچے کے مال میں تصرف اور اس کے لئے مصلحت کا خیال رکھتے ہوئے فلاحت امور کا نگران اور ولی بچے کا باپ ہوتا ہے یاددا، ان کی غیر موجودگی میں وہ فرد جسے ان میں سے کسی نے قیم بنایا ہو یعنی وہ جسے بچے کے امور کی نگرانی کے لئے وصی بنایا ہو۔ اگر وصی بھی نہ ہو تو پھر بچے کے امور کی نگرانی اور اس پر ولایت حاکم شرع یا اس کے وکیل کے ذمے ہوتی ہے۔ ان کے نہ ہونے کی صورت میں عادل مومنین اور عادل مومنین کے نہ ہونے کی صورت میں باقیہ مومنین اس کے ذمہ دار ہوتے ہیں۔

سوال ۱۲۵: کیا سید فقیر کو یہ بتانا واجب ہے کہ جو کچھ اسے دیا جا رہا ہے وہ حق سادات میں سے ہے؟  
 جواب: واجب نہیں۔

سوال ۱۲۶: کسی سید کو سہم سادات دیتے وقت کیا یہ بتانا واجب ہے کہ یہ سہم سادات ہے

اور کیا اسے تختے کے طور پر نہیں دیا جاسکتا؟

جواب: بتانا واجب نہیں ہے اور تختے کے طور پر بھی اسے دیا جاسکتا ہے۔

سوال ۱۲۷: کیا کسی شخص کو یہ حق حاصل ہے کہ وہ حق سادات سے کوئی چیز خرید کر کسی سید فقیر کو دے دے؟

جواب: ایسا کرنا جائز نہیں۔

سوال ۱۲۸: کیا سہم سادات کو کپڑے میں بدل کر سادات کے فقراء کو دینا جائز ہے؟

جواب: حاکم شرح کی اجازت کے بغیر جائز نہیں ہے۔

## متفرقات

سوال ۱۲۹: اگر مدرسہ کے پنپل کے پاس پچاس فیصد سہم امام کی اجازت ہو اور کہے کہ میں مکمل سہم امام لے سکتا ہوں اور تمہیں مکمل رقم کی رسید دوں گا۔ آیا اسے تمام رقم دینا صحیح ہے؟

جواب: خمس دینے والے کے لئے ضروری ہے کہ مکمل رقم کی رسید لے لیکن یہ رسید وکیل کی طرف سے نہیں بلکہ آقاۓ سیستانی دام ظله کے دفتر کی طرف سے ہونا ضروری ہے۔

سوال ۱۳۰: آیا مالی واجبات کو دینی طلاق علوم سے پہلے دوسرے ضرورتمندوں پر استعمال کرنا جائز ہے؟

جواب: سہم امام علیہ (علی) کو مونین کی واقعی ضروری احتیاجات پورا کرنے کے لئے

استعمال کرنا جائز ہے۔ البتہ اس میں بھی کوئی شک نہیں ہے کہ اسے اسلام کا نام اوپر پھان کرنے کے لئے استعمال کرنا زیادہ بہتر ہے۔

**سوال ۱۳۱:** کیا خمس (مالِ امام اور مالِ سادات) کو مسجد کی تعمیر میں خرچ کرنا جائز ہے؟  
**جواب:** سہم سادات کو صرف فقیر سادات پر خرچ کیا جاسکتا ہے لیکن سہم امام کو مرجع کی اجازت سے مسجد کی تعمیر پر خرچ کیا جاسکتا ہے۔

## حج / عمرہ

سوال ۱۳۲: ایک شخص اپنے تمام مناسک کو ادا کر چکا ہے، صرف طواف النساء اور اس کی نماز باقی ہے، تو کیا وہ طواف النساء انعام دئے بغیر اگلا عمرہ انعام دے سکتا ہے اور پھر بعد میں دوالگ طواف النساء انعام دے؟

جواب: جائز ہے۔ البتہ احتیاط مستحب یہ ہے کہ یہ کام نہ کیا جائے۔

سوال ۱۳۳: بھولے یا غلطی کی وجہ سے حج کے دوران ایک شخص جو کسی اور کی جانب سے قربانی کرنے گیا تھا بجائے اس کے کہ وہ یہ نیت کرتا کہ میں فلاں کی نیابت میں قربانی کر رہا ہوں، اس نے یہ نیت کی کہ میں اپنی جانب سے قربانی کر رہا ہوں۔ ایسے شخص کے بارے میں کیا حکم ہے؟

جواب: واجب ہے کہ اس شخص کی طرف سے علیحدہ سے قربانی کرے۔

## میت کے احکام

سوال ۱۳۴: کیا ورثاء کے لئے جائز ہے کہ میراث کی تقسیم سے پہلے ہی میت کے مال سے کچھ مقدار کا خیریہ میں استعمال کریں؟

جواب: بالغ ورثاء کی اجازت سے ان کے حصے سے یہ کام کیا جاسکتا ہے۔

سوال ۱۳۵: اگر قرض دار مرجائے تو کیا اس پر واجب الادامت دار قرضے فوری طور پر واجب الادا ہو جائیں گے؟

جواب: جی ہاں، ان کی ادائیگی فوری طور پر واجب ہو جائے گی۔

# نکاح

## غیر شیعہ مسلمان سے

### شادی

سوال ۱۳۶: میں ایک شیعہ لڑکی ہوں، مجھے ایک سنی لڑکے سے محبت ہے اور وہ مجھ سے شادی کرنا چاہتا ہے جب کہ مجھے معلوم ہے کہ وہ اپنے مذہب کو تبدیل کر کے شیعہ مذہب قبول نہیں کرے گا۔ اس وقت وہ کسی دوسرے شہر میں پڑھتا ہے اور اب وہ مجھ سے میری تصوری منگوار ہا ہے تو کیا میرے لئے جائز ہے کہ میں اپنی بغیر حجاب کی تصوری اس سلسلے میں میرے لئے کیا حکم ہے؟

جواب: آپ کے لئے بغیر حجاب کی تصوری بھیجنا جائز نہیں جب کہ اگر اس ارادے سے تصوری بھیجی جائے کہ وہ شہوت کی نظر سے دیکھے گا تو با حجاب تصوری بھوانا بھی جائز نہیں۔

اس کے علاوہ اگر اس بات کا خوف اور ڈر ہو کہ کل کو آپ گمراہ بھی ہو سکتی ہیں، جس کا احتمال بہر حال موجود ہے، تو پھر آپ کے لئے اس کے ساتھ شادی بھی جائز نہیں ہے۔

ہم آپ کو بطورِ خاص نصیحت کرتے ہیں کہ آپ اس طرح کی شادی نہ کریں۔

سوال ۱۳۷: ایک مومنہ لڑکی مسلمانوں کے کسی دوسرے فرقے کے لڑکے سے شادی کرنا چاہتی ہے جب کہ لڑکی کا باپ راضی نہیں اور لڑکی کو باپ کی ہٹ دھرمی نے ذہنی مریض بنادیا ہے تو کیا اس صورت میں لڑکی کو باپ کی اجازت کے بغیر شادی کرنے کا حق حاصل ہے؟

جواب: باپ کی اجازت کے بغیر شادی کرنا صحیح نہیں ہے اور جو صورت حال ذکر کی گئی ہے اس سے کوئی فرق نہیں پڑتا۔

## حجاب /لباس/زینت

سوال ۱۳۸: کیا مردوں کے لئے عورتوں کے کپڑے پہننا جائز ہے؟ اسی طرح برعکس یعنی عورتوں کے لئے مردوں کے کپڑے پہننے کے بارے میں کیا حکم ہے؟

جواب: اگر اس طرح کے لباس پہننے سے دونوں ایک دوسرے سے مشابہت نہ کر رہے ہوں تو کوئی حرج نہیں۔

سوال ۱۳۹: کیا ہماری لڑکیوں کے لئے اجنبی افراد کے سامنے پتلون پہن کر آنا جائز ہے۔ اس کی شرعی حدود کیا ہیں؟

جواب: اگر یہ شہوت ابھارنے کا سبب بن رہی ہو تو جائز نہیں ہے۔

سوال ۱۴۰: باحجاب خواتین اپنی آنکھوں میں coloured lenses لگاتی ہیں جس کا مقصد آنکھوں کے رنگ کو تبدیل کرنا ہے مثلاً اگر آنکھوں کا رنگ کالا ہے تو پھر

ایے lences کے استعمال سے آنکھوں کا رنگ نیلا یا سبز یا دیگر رنگوں میں تبدیل ہو جاتا ہے۔

کیا خواتین کے لئے ان lences کا استعمال جائز ہے یا یہ زینتوں کو ظاہر کرنے کا سبب بنے گے حرام سمجھا گیا ہے یا کسی اور عنوان میں داخل ہو جیسے پروردگار کی بنائی گئی شی میں تبدیلی کرنا؟

جواب: اگر ان کا استعمال زینت سمجھا جاتا ہو تو اسے نامحرم مردوں کے سامنے ظاہر کرنا جائز نہیں۔

سوال ۱۳۱: کیا ایسے تنگ کوٹ یا عبا کا استعمال جائز ہے جو عورت کے جسم کے حصوں کو ظاہر کریں؟

جواب: اگر یہ بس مخصوص نسوانی اعضاء کو ظاہر کر رہا ہو تو ایسا بس پہن کر دوسروں کے سامنے آنا جائز نہیں ہے۔

سوال ۱۳۲: کیا عورت کے لئے ایسا بس پہننا کافی ہے جو اس کے خدوخال کو ظاہر نہ کرے؟ اور کیا جائز ہے کہ عورت اپنا حجاب اور جسم پر پہنا ہوا رنگیں بس نامحرم کے سامنے ظاہر کرے؟

جواب: خدوخال کو چھپانے کی شرط کے ساتھ ایسا بس پہننا جائز ہے اور بہر حال ہر زینت کو چھپانا واجب نہیں۔

سوال ۱۳۳: کیا نامحرم بے پردہ خواتین کو دیکھنا جائز ہے؟ کتنا دیکھنا جائز ہے؟

جواب: شہوت کی نگاہ سے یا فساد اور حرام میں پڑنے کا خوف ہو تو نہیں دیکھ سکتے۔ دیگر صورتوں میں ایسی عورت کو دیکھنا جائز ہے جو نہیں عن الممنکر کو نہیں سنتی اور جب

اس سے بے پر گی کے متعلق کہا جاتا ہے تو وہ اس سے نہیں بچتی۔

**سوال ۱۳۴:** اگر یہی عورتیں ٹی۔ وی پر کام کرتے ہوئے نظر آئیں تو دیکھنا جائز ہے؟

**جواب:** شہوت اور فساد میں پڑنے کا خوف نہ ہو تو دیکھنا جائز ہے۔

**سوال ۱۳۵:** کیا لڑکی کے لئے کسی پروگرام یا تقریب میں نامحرم کے سامنے قرآن کی تلاوت یا قصیدہ اور نعمت پڑھنا جائز ہے۔ مذہبی اور غیر مذہبی دونوں پروگرامز کے حوالے ہے بتائیے؟

**جواب:** اگر لڑکی کی آواز اس طرح نہ نکلے جو شہوت ابھارنے کا سبب بنے تو جائز ہے۔

## میان بیوی کے حقوق

**سوال ۱۳۶:** اگر شوہر اپنی بیوی کو اس کے رشتہ داروں کے گھر جانے سے روکے تو کیا اس مسئلے میں بھی بیوی پر شوہر کی اطاعت واجب ہے؟

**جواب:** جی ہاں، واجب ہے۔

**سوال ۱۳۷:** کیا بیوی کو دیا گیا تحفہ واپس لیا جاسکتا ہے؟

**جواب:** جب تک اصل تحفہ باقی ہوا سے لینا جائز ہے البتہ احتیاط مستحب یہ ہے کہ اسے واپس نہ لیا جائے۔

## طلاق

**سوال ۱۳۸:** اگر بیوی اپنے شوہر سے اتنی بیزار ہو جائے کہ پھر بالآخر اپنے شوہر کے حقوق ادا

کرنے پر قدرت نہ رکھ پائے اور پروردگار کی جانب سے معین کردہ حدود کا خیال نہ رکھ پائے اور اس بات پر بھی راضی ہو کہ اپنے شوہر کو کچھ مال وغیرہ بخش دے تاکہ وہ اسے طلاق دے کر آزاد کر دے لیکن شوہر اس پیشکش کو ٹھکرا رہا ہوا اور عورت کو طلاق نہ دے رہا ہو تو کیا ایسی صورت میں حاکم شرعی کے پاس طلاق کا اختیار ہوتا ہے کہ وہ طلاق کا صیغہ جاری کر دے؟

**جواب:** جی نہیں، حاکم شرع کے لئے بھی طلاق دینا جائز نہیں۔

**سوال ۱۲۹:** طلاق کے بعد اگر شوہر کے پاس بیوی کی ایسی تصویر باقی ہو جس کے بارے میں معلوم ہو کہ وہ بیوی کے جسم کے حصوں کو ظاہر کر رہی ہے، تو اس بارے میں کیا حکم ہے نیز اس صورت میں زوجہ کی کیا ذمہ داری ہے؟

**جواب:** اس تصویر کی طرف شہوت سے نظر کرنا جائز نہیں بلکہ احتیاط کی بناء پر بغیر شہوت کے بھی نظر نہ کی جائے اور اس صورت میں بیوی پر کوئی ذمہ داری نہیں۔

**سوال ۱۵۰:** ایک شخص نے اپنے سر سے زمین کا ایک پلاٹ مانگا اور رہائش کی غرض سے اس پر گھر بنایا۔ اس وقت وہ اپنی بیوی کو طلاق دے چکا ہے۔ کیا سر کو یہ حق حاصل ہے کہ وہ یہ پلاٹ واپس مانگے؟

**جواب:** اگر اس نے وہ زمین ہبہ کی تھی تو تصرف کے بعد واپس نہیں مانگ سکتا اور اگر اس نے وہ زمین اپنی بیٹی کو ہبہ کی تھی تو وہ زمین اس کی بیٹی کی اور عمارت شوہر کی ہوگی۔

## متفرقات

**سوال ۱۵۱:** روایات میں قریبی رشتہ داروں کے ساتھ شادی سے روکا گیا ہے جب کہ سیرت ائمہ معصومین علیہم السلام یہ ہے کہ اپنے قریبی رشتہ داروں سے شادی کرتے رہے ہیں، اس مسئلے کو کیسے حل کیا جاسکتا ہے؟

**جواب:** روایات میں قریبی رشتہ داروں کے ساتھ شادی کرنے سے منع نہیں کیا گیا۔ ہاں، روایات میں یہ تذکرہ ہے کہ اس سے بچے کمزور پیدا ہو سکتے ہیں۔ اس میں بھی شرعی اور علمی اعتبار سے عمومیت نہیں پائی جاتی۔

**سوال ۱۵۲:** حرام mix gathering سے کیا مراد ہے؟

**جواب:** اس سے مراد عورتوں اور مردوں کا اس طرح جمع ہونا کہ جس میں حجاب کا خیال نہ رکھا جائے۔ اسی طرح ان کا ایسا میل ملا پ جس کا نتیجہ اخلاقی فساد کی صورت میں ظاہر ہو۔

**سوال ۱۵۳:** مرد کا مرد کے سامنے، عورت کا عورت کے سامنے اور میاں بیوی کا ایک دوسروں کے سامنے ایک ساتھ رقص کرنے کے بارے میں کیا حکم ہے؟

**جواب:** احتیاط واجب یہ ہے کہ ان میں سے کوئی بھی کام نہ کیا جائے۔ ہاں، اگر میاں اور بیوی اکٹے ہوں اور کوئی دوسرا سامنے نہ ہو تو ایک ساتھ رقص کر سکتے ہیں۔

**سوال ۱۵۴:** کیا کافر عورتوں سے ہاتھ ملانا جائز ہے، جب کہ یہ بھی معلوم ہے کہ اس سے منع کرنے کے متفق اثرات نکلیں گے؟

جواب: یہ جائز نہیں ہے۔ ہاں، اگر کسی کپڑے وغیرہ کے ساتھ مثلاً دستانے پہن کر ہو یا ہاتھ نہ ملانا ایسی مشکل میں پڑنے کا سبب ہو کہ جو عام طور پر ناقابل برداشت ہوتی ہے تو کوئی حرج نہیں ہے۔

سوال ۱۵۵: کیا اجنبی خاتون کے ساتھ مذاق کرنا جائز ہے؟

جواب: اگر اس سے فسانہ ہو رہا ہو اور شہوت انگیز نہ ہو تو کوئی حرج نہیں۔

سوال ۱۵۶: کیا کوئی شرعی طریقہ ایسا ہے کہ جس کے ذریعے گود لئے ہوئے بچے کو محرم بنایا جاسکے جب کہ خاندان میں کوئی ایسا فرد نہیں ہے جس کا دودھ پلوا کر اس بچے کو رضاعی محرم بنایا جاسکے؟

جواب: ایسا کوئی طریقہ نہیں۔

سوال ۱۵۷: کیا عورت کے لئے جائز ہے کہ وہ مردوں کے کھیلوں کے میں الاقوامی یا قومی مقابلے کو direct یا ٹو ڈی پر دیکھے؟

جواب: عورتوں کے لئے نامحرم مرد کے جسم پر نظر کرنا اگر لذت و شہوت یا اس میں بتلا ہونے کے خوف کا سبب بنے تو حرام ہے۔ اسی طرح احتیاط واجب کی بنا پر ضروری ہے کہ مرد کے جسم کے ان حصوں کے علاوہ جنہیں وہ عام طور پر نہیں چھپاتے جیسے سر، دونوں ہاتھ اور پیر، کسی اور حصے پر نگاہ نہ ڈالے چاہے شہوت میں پڑنے کا خوف نہ بھی ہو اور چاہے اسے ٹیلیویژن وغیرہ پر ہی دیکھا جا رہا ہو۔

## کاروبار

### خرید و فروخت

سوال ۱۵۸: جو شخص جانتا ہو کہ کوئی بھی ایسی چیز جو حلال اور حرام دونوں کاموں میں استعمال ہو سکتی ہے مثلاً ٹیلیویژن، اس کے گھر میں یقیناً حرام کام میں استعمال ہو گی۔ کیا اس کے لئے اس کا خریدنا جائز ہے؟

جواب: جائز نہیں ہے۔

سوال ۱۵۹: کیا ایسی غذائی اشیاء کو بیچنا جائز ہے کہ جن میں کسی حیوان یا سور کا تیل شامل ہو؟

جواب: اگر وہ تیل ایسے حیوان کی چربی سے بنا ہو کہ جسے شریعت کے مقررہ طریقے سے ذبح نہ کیا گیا ہو تو احتیاط کی بنا پر اسے بیچنا جائز نہیں ہے۔ ہاں، اس صورت میں جائز ہے جب اسے غیر مسلم کو دے کر اس کی قیمت کو بطور استقاز (مال نکلوانے) کے عنوان سے لیا جائے۔ البتہ سور کے تیل سے بنی ہوئی چیز غیر مسلموں کو بھی احتیاط واجب کی بنا پر نہیں پہنچ سکتی مگر یہ کہ اس میں تیل کی مقدار اس قدر کم ہو کہ گویا گھل مل کر ختم ہو چکی ہو۔

سوال ۱۶۰: کیا سور کا گوشت اسلامی شہروں میں کفار کو بیچنا جائز ہے؟

جواب: جائز نہیں ہے۔

سوال ۱۶۱: کیا کسی چیز کے بیچنے والے پر واجب ہے کہ وہ اپنی چیز کو بیچتے وقت اس کے عیب کو بیان کرے؟

جواب: ایسا کرنا واجب نہیں۔

سوال ۱۶۲: یہ معلوم ہے کہ جانور کی تصویر بنانا صحیح نہیں ہے۔ کیا ایک ایسے ملازم کو کام پر رکھنا جو دین کا پابند نہیں ہے، اس کے ساتھ یہ طے کرنا جائز ہے کہ جاندار اور غیر جاندار کی فقط تصویریں بنائے اور مختلف مقامات پر بیچے؟

جواب: جائز نہیں ہے۔

سوال ۱۶۳: میری ایک دکان ہے جس میں کھانے پینے کی اور دیگر اشیاء فروخت ہوتی ہے۔ بعض اوقات گاہک شراب وغیرہ مانگتے ہیں جو میری دکان میں نہیں ہوتی۔ ملازم میں بھی دینی دستور کی بالکل پرواہیں کرتے نہ احکام دین کے پابند ہیں۔ کیا میرے لئے ان ملازمین سے کہنا جائز ہے کہ فلاں گاہک کے لئے برابر کی دکان سے شراب وغیرہ لے آؤ اور اسے دے دو جب کہ یہ کام بھی ملازموں کی ڈیوٹی میں شامل ہے؟

جواب: جائز نہیں ہے۔

## بینک / سود

سوال ۱۶۳: اگر کسی شخص نے بغیر کسی شرط کے اپنے مال کی کچھ مقدار کسی کو تجارت کے لئے دی۔ وہ تجارت کرنے والا ہر مہینے اس شخص کو کچھ رقم دیتا ہے تو کیا یہ جائز ہے؟  
جواب: کوئی حرج نہیں۔

سوال ۱۶۵: کچھ semi govt اور private بینک قرضہ فراہم کرنے کے بعد منافع سودہ بن جائے۔ البتہ اس منافع کی کوئی مخصوص اور fixed مقدار نہیں ہوتی بلکہ قرضہ لوٹانے کی تاریخ کے اعتبار سے منافع کی مقدار بھی بدلتی رہتی ہے۔ کیا اس کیفیت سے منافع حاصل کرنے پر یہ کہا جاسکتا ہے کہ اب یہ سودی معاملہ نہیں رہا؟  
جواب: یہ معاملہ سودی اور حرام ہے۔

سوال ۱۶۶: ہمارے یہاں پاکستان میں بینکوں میں fix deposit schemes کی پیسہ رکھوانے پر مخصوص شرائط کے تحت profit دیا جاتا ہے۔ یہ کی شرح پیسہ رکھوانے کی مدت کے اعتبار سے مختلف ہوتی ہے۔ کیا اس کا لینا جائز ہے؟

جواب: اگر agreement کے ضمن میں فائدے کی شرط نہ رکھی گئی ہو تو آپ کو اجازت ہے کہ آپ اس profit میں سے آدھا خود استعمال کریں اور باقی آدھا کسی دین دار فقیر کو بطور صدقہ دے دیں۔

سوال ۱۶۷: آیت اللہ خوئی اور آیت اللہ خمینی کے مقلدین کے لئے بینکوں کے shares خریدنا، ان کا لین دین کرنا اور ان سے منافع حاصل کرنے کا کیا حکم ہے؟

جواب: سودی معاملات انجام دینے والے کسی بھی بینک کے shares خریدنا اور ان سے منافع حاصل کرنا جائز نہیں ہے اور اس میں مجتہدین کا مسئلہ ایک ہی ہے۔

سوال ۱۶۸: کسی کو سودی قرضہ دلوانے کے لئے واسطہ بننے کے بارے میں کیا حکم ہے؟

جواب: جائز نہیں۔ ہاں، اگر قرضہ لینے والا شخص مجبور ہو چکا ہو تو پھر واسطہ بنا جاسکتا ہے۔

## نابالغ بچے کا مال

سوال ۱۶۹: بچوں کی ضرورت کی وہ چیزیں جس کی بچے کو اب ضرورت نہیں رہی کیا اسے اس کے چھوٹے بھائی کو دیا جاسکتا ہے جب کہ باپ نے ان میں سے کچھ چیزوں کو اپنی تخلواہ سے خرید کر بچے کی ملکیت بنادیا ہو؟

جواب: باپ کے لئے جائز ہے کہ وہ اسے اس کے چھوٹے بھائی کے لئے خرید لے چاہے اس چھوٹے بھائی کے مال سے ہی خریدے۔

سوال ۱۷۰: کیا مال کے لئے یہ جائز ہے کہ وہ اپنے نابالغ بچے کے حصے میں سے کچھ مقدار ضمانت شدہ قرض کے طور پر لے لے تاکہ اس میں اپنا حصہ ملا کر کوئی پراپرٹی خرید سکے اور اپنے بچے کا قرض بعد میں لوٹا دے، جب کہ یہ کام وہ اس بچے پر معین شدہ ولی یعنی بچے کے بڑے بھائی کی اجازت سے کر رہی ہے؟

جواب: جائز نہیں ہے۔

## وقف

سوال ۱۷۱: مساجد وغیرہ میں وقف شدہ یا کسی کے ذاتی قرآن مجید یاد عاوی کی کتاب میں اگر انسان کو کوئی یقینی غلطی نظر آئے تو کیا اس کو صحیح کر دینا واجب ہے یا جائز ہے؟

جواب: واجب نہیں، بلکہ اگر متولی یا مالک کی اجازت نہ ہو تو جائز بھی نہیں ہے۔

سوال ۱۷۲: بعض مقامات یا علاقوں میں وقف شدہ کتابوں کے بارے میں احتمال ہوتا ہے کہ یہ کتابیں ضائع ہو جائیں گی یا کام میں نہیں آ رہی ہیں تو کیا اورثاء کے لئے جائز ہے کہ اسے کسی اور مقام پر یا کسی مدرسے کی لائبریری وغیرہ میں منتقل کر دیں تاکہ کام میں بھی آ سکیں اور ان کی حفاظت بھی ہو سکے؟

جواب: جائز نہیں ہے سوائے یہ کہ یہ احتمال اتنا مضبوط ہو جائے کہ انسان کو ڈر ہو کہ کتابیں ضائع ہو، یہ جائیں گی۔

سوال ۱۷۳: ایک مخیر شخص چاہتا ہے کہ امام بارگاہ میں لگے پرانے فانوس کو تبدیل کر کے اس سے بہتر لگا دے لیکن اسے یہ نہیں معلوم کہ یہ فانوس وقف ہیں یا نہیں اب کیا اس مقصد کی خاطر اس کو فروخت یا تبدیل کیا جاسکتا ہے؟

جواب: سوال میں موجود فرض کی بناء پر ایسا کرنا جائز نہیں۔

## دیت کرے احکام

سوال ۲۷۴: اگر کسی کھلاڑی کی غلطی سے دوسرے کھلاڑی کو چوت آجائے تو کیا دیت لازم ہوگی؟

جواب: جب وہ چوت ایسی ہو جو ہڈی ٹوٹنے یا زخم لگنے کا سبب بنے اور وہ زخمی مسلمان یا کافر ذمی ہو تو دیت لازم ہو جائے گی اور بسا اوقات دیت عاقله (یعنی مخصوص رشتہ داروں) پر واجب ہوتی ہے۔

سوال ۲۷۵: اگر ایک کھلاڑی غلطی سے کسی دوسرے کھلاڑی کو کھیل کے قوانین کا خیال رکھنے کے باوجود ذمی کردے تو کیا اس صورت میں اس پر دیت ثابت ہوگی؟

جواب: جی ہاں، دیت ثابت ہوگی سوائے یہ کہ ذمی ہونے والا خود اپنی غلطی کی وجہ سے ذمی ہوا ہو۔

سوال ۲۷۶: کیا استاد کے لئے تربیت کی غرض سے شاگردوں کو مارنا جائز ہے؟

جواب: اگر مارا اور طاقت استعمال کرنے سے ہی بچہ ادب سیکھے تو جائز ہے لیکن احتیاط یہ ہے کہ تین کوڑوں سے زیادہ نہ مارا جائے اور مارنے میں اتنی نرمی بر تی جائے کہ اس سے بدن سرخ یا سیاہ نہ ہو جائے۔ لیکن بالغ طلاب کے سلسلے میں اس کا جائز ہونا مشکل ہے اور بنا بر احتیاط ایسا نہ کیا جائے۔

# متفرق فقہی احکام

سوال ۷۷: جاہل قاصر اور مقصّر کے درمیان کیا فرق ہے؟

جواب: جب کوئی حکم شرعی کو سیکھنے میں کوتاہی کرے تو وہ مقصّر ہو گا ورنہ قاصر کہلانے گا جیسے کوئی اپنے مرجع کے رسالہ، عملیہ سے حکم شرعی کو سیکھے لیکن سمجھنے میں غلطی کر جائے یا اسے کوئی قابل بھروسہ شخص خبر دے لیکن پھر معلوم ہو کہ اس نے خبر دینے میں خطا کی ہے تو ایسے شخص کو قاصر کہا جائے گا۔

سوال ۷۸: بالغ اور رشید ہونے کی عمروں میں کیا فرق ہے؟

جواب: بالغ ہونے کی عمر کا تعلق شرعی تکالیف کے عائد ہونے کے اعتبار سے ہے جب کہ رشید ہونے کی عمر اس شخص کے مستقل طور پر مالی تصرفات کرنے کی صلاحیت سے ہے۔

سوال ۷۹: اگر میں صدقہ جاریہ اس طرح کرنا چاہوں کہ ایک کتاب کسی مومن کو ہدیہ کروں اور وہ اسے جب تک میں زندہ رہوں مجھ پر اور تمام مومنین پر وقف کر دے تو کیا اس طرح ہو سکتا ہے؟

جواب: اس صورت میں اس مومن کی جانب سے صدقہ جاریہ ہوگا اور آپ کو فقط ہدیہ کا ثواب ملے گا۔

سوال ۱۸۰: کعبہ کے پردے سے تبرک کے طور پر کچھ حصہ کاٹ لینے کے بارے میں کیا حکم ہے؟

جواب: ایسا کرنا جائز نہیں ہے اور ایسے شخص کی ذمہ داری ہے کہ وہ وہاں کے ذمہ دار افراد کو اسے واپس پلٹائے۔

سوال ۱۸۱: کیا جائز ہے کہ کوئی غیر سید واجب زکوٰۃ اور فطرے کے علاوہ مثلاً صدقات، کسی ہاشمی سید کو دے؟

جواب: جائز ہے۔ لیکن احتیاط واجب ہے کہ وہ چھوٹے چھوٹے صدقات جوانسان اپنی مصیبتوں کو دور کرنے کے لئے نکالا کرتا ہے اسے ہاشمی سید کو نہ دے۔

سوال ۱۸۲: ایک شخص نے کوئی ضرورت کی چیز کسی سے ادھار لی اور وہ استعمال کرتے ہوئے ٹوٹ گئی تو کیا ادھار لینے والا اس چیز کا ضامن ہوگا اور کیا جس نے ادھار کے طور پر اسے دیا تھا وہ اس کی قیمت کا مطالبه کر سکتا ہے؟

جواب: اگر ادھار لینے والے نے اس چیز کی حفاظت میں کوتا ہی نہ کی ہو اور نہ اس کے استعمال میں زیادہ روی کی ہو یعنی حد سے نہ بڑھ گیا ہو تو اس صورت میں وہ ضامن نہیں ہوگا۔ البتہ اگر مالک نے پہلے سے ہی شرط لگادی ہو تب تو ادھار لینے والا ہر صورت میں ضامن ہوگا۔

سوال ۱۸۳: کیارات میں کھڑے ہو کر پانی پینا مکروہ ہے؟

جواب: اس کا مکروہ ہونا ثابت نہیں۔

سوال ۱۸۴: بعض اوقات کچھ بالغ یا نابالغ students اپنے اسکول کے استاد کو تخفہ دینے کا اہتمام کرتے ہیں۔ کیا استاد کے لئے ایسا کوئی تخفہ وصول کرنا جائز ہے جب اسکول کے قانون کی خلاف ورزی بھی ہو رہی ہو؟

جواب: بالغ طالب علم سے بلکہ اگر ولی کی رضایت کا علم ہو تو نابالغ طالب علم سے بھی تخفہ وصول کیا جاسکتا ہے۔ ہاں، اگر اسکول کے قانون کی مخالفت ہو رہی ہو تو جائز نہیں۔ البتہ اگر اس کے باوجود تخفہ وصول کر لے تو وہ تخفہ اس کی ملکیت میں آجائے گا۔

سوال ۱۸۵: کیا مومن کے لئے ثانی پہننا جب کہ وہ اس پر ایمان نہ رکھتا ہو، جائز ہے؟  
جواب: ثانی پہننا بذاتِ خود حرام نہیں ہے۔

سوال ۱۸۶: کسی کی شرم گاہ پر نظر ڈالنا حرام ہے تو پھر ماں یا دوسرے افراد بھی چھوٹے بچوں کا لباس تبدیل کرواتے وقت اس کی شرم گاہ پر نظر ڈالتے ہیں، اس کا کیا حکم ہے؟

جواب: غیر ممیز بچے کی شرم گاہ پر نظر ڈالنا حرام نہیں ہے۔

سوال ۱۸۷: برائے مہربانی اس بات کی وضاحت فرمادیجئے کہ اسلامی ممالک میں نافذ عمومی انتظامی قوانین کی کس حد تک مخالفت کی جاسکتی ہے؟ مثال کے طور پر ٹریفک کے قوانین کے بارے میں کیا حکم ہے؟ کیا اس کا خیال صرف نقصان کی صورت میں ضروری ہے یا اگر نقصان نہ بھی ہو رہا ہوتا بھی عمومی طور پر

معاشرے کے انتظام کے لئے جو قوانین بنائے گئے ہیں ان سب کا خیال رکھنا ضروری ہے؟

جواب: حضرت آیۃ اللہ سیستانی مدظلہ العالی معاشرے کی فلاج کے لئے بنائے جانے والے کسی بھی قانون کی مخالفت کو جائز قرار نہیں دیتے۔

سوال ۱۸۸: ایک شخص ذہنی طور پر اتنا معذور ہے کہ کافی بڑا ہو جانے کے باوجود اب بھی اس کا ذہن بارہ سالہ بچے جیسا ہے۔ کیا اس پر بالغ افراد والی ذمہ داریاں اسی طرح آئیں گی جس طرح عام افراد پر ہوتی ہیں؟

جواب: اگر وہ پاگل نہیں ہے اور بالغ ہو چکا ہے تو ساری ذمہ داریاں اسی طرح سے ہوں گی جس طرح کسی بالغ شخص پر ہوتی ہیں۔

سوال ۱۸۹: یہ بات دیکھنے میں آئی ہے کہ بعض قاری حضرات معصومین علیہم السلام سے وارد شدہ دعاؤں کے جملوں میں چند الفاظ کا اضافہ کر دیتے ہیں مثلاً اللهم کن لولیک الحجۃ ابن الحسن صلوتک علیہ و علی آبائہ الطیبین الطاهرین کہتے ہیں جب کہ الطیبین الطاهرین کا اضافہ دعا میں واردنہیں ہوا اور اسی طرح واحد کے صیغوں کو جمع بنادیتے ہیں جیسے (وارزق نی حجَّ بیتک الحرام) کو (وارزقنا حجَّ بیتک الحرام) کہنا۔ اس کے بارے میں کیا حکم ہے؟

جواب: رجاءً ایسا کرنے میں کوئی حرج نہیں۔

سوال ۱۹۰: کیا مسجد میں کھانا کھانا یا سونا جائز ہے؟  
جواب: اس کام میں بذات خود تو کوئی حرج نہیں، البتہ بعض روایات میں مسجد میں

سونے اور دنیاوی امور سے متعلق گفتگو سے روکا گیا ہے۔

**سوال ۱۹۱:** ایک مکلف جانتا ہے کہ بالغ ہونے کے ابتدائی زمانے میں اس نے کچھ فرائض شرعیہ کو انجام نہیں دیا تھا مگر اس کی تعداد کے بارے میں لاعلم ہے تو اس صورت میں اس کیا ذمہ داری ہوگی؟

**جواب:** اس صورت میں جس قدر تعداد کے بارے میں یقین ہواں کی قضا کرے گا اور جس کے بارے میں شک ہواں کی قضا اس پر واجب نہیں۔ اور روزوں کی قضا کے ساتھ ایک اور چیز کا اضافہ کیا جائے گا کہ جب اس نے یہ جانتے ہوئے کہ اس پر روزے واجب ہیں اور اس نے پھر بھی روزوں کو انجام نہیں دیا تو اس پر کفارہ بھی واجب ہوگا اور قضا میں ایک سال سے زیادہ تاخیر ہونے کی صورت میں فدیہ بھی دینا ہوگا۔

**سوال ۱۹۲:** اگر کوئی اپنے بلوغت کے ابتدائی زمانے میں واجبات کے انجام دیے جانے کے بارے میں تردد اور پس و پیش میں بنتا ہو یا انجام دئے گئے اعمال کے صحیح ہونے میں تردد کا شکار ہو تو کیا اس صورت میں ان کی قضا واجب ہوگی؟

**جواب:** ان کی قضا واجب نہیں ہے۔

**سوال ۱۹۳:** آیا بے نمازی کے ساتھ اس امید پر دستی کرنا جائز ہے کہ کبھی اس کی ہدایت کی جاسکے گی؟

**جواب:** اگر اپنے بارے میں باطل کی جانب مخالف نہ ہونے کا یقین ہو تو کوئی حرج نہیں بلکہ بعض اوقات ایسا کرنا بہتر ہوتا ہے۔

سوال ۱۹۳: جب بیٹا بلوغت کی عمر کو پہنچ تو کیا اس وقت بھی باپ کی سرپرستی بیٹے پر باقی رہے گی؟

جواب: نہیں، اس صورت میں بیٹا اپنے امور کا خود ذمہ دار ہو گا۔

سوال ۱۹۵: کیا شترنج اور دوسرے جو اکھلینے کے آلات سے بغیر پیے لگائے کھلینا جائز ہے؟

جواب: شترنج کھلینا حرام ہے چاہے بغیر پیے لگائے ہی کیوں نہ کھلیا جائے کیونکہ یہ جواہ ہے اور اسی طرح احتیاط واجب کی بنا پر جوے کے دیگر آلات سے بغیر پیسہ لگائے بھی کھلینا جائز نہیں ہے اور پیسہ لگا کر کھلینا تو قطعی حرام ہے۔

سوال ۱۹۶: کیا ماں باپ، بھائی بہن اور مومنین کے بچوں کے ہونٹوں پر بوسہ دینا جائز ہے؟

جواب: اگر یہ عمل شہوت کے ابھرنے کا سبب نہ ہو تو حرام نہیں لیکن بہتر یہ ہے کہ بچوں کے علاوہ اور لوگوں میں اسے ترک کیا جائے۔

سوال ۱۹۷: کیا ایسے دوستوں اور رشتہ داروں کے گھروں میں جانا جائز ہے جہاں گانے بجائے جاتے ہیں؟

جواب: اگر ان کے ہاں جانا باطل کی تائید نہ کھلائے تو جانے میں کوئی حرج نہیں۔ اور اگر تاثیر کا احتمال ہو تو منکر سے روکنا واجب ہے۔ ہاں، اگر جانتا ہو کہ اثر ہونا مشکل ہے تو احتیاط واجب یہ ہے کہ کم از کم اس کام سے نفرت و کراہت ضرور ظاہر کرے۔

سوال ۱۹۸: کیا قرآن مجید کی یاد کی ہوئی آیات کو بھول جانا حرام ہے؟ اور کیا انہیں دوبارہ

یاد کرنا واجب ہے؟

جواب: بھول جانا حرام نہیں اور انہیں دوبارہ یاد کرنا بھی واجب نہیں ہے۔

سوال ۱۹۹: کیا حرام چیز کے بارے میں سوچنا جب کہ وہ شہوت کا سبب بنے حرام ہے؟

جواب: اگر منی نکلنے کا سبب نہ بنے تو احتیاط مستحب ہے کہ اسے ترک کر دیا جائے۔

سوال ۲۰۰: استمناء کا کفارہ کیا ہے؟

جواب: توبہ کرنا۔

سوال ۲۰۱: کیا ٹیپ کی ہوئی آواز اور تصویر دعویٰ ثابت کرنے کے لئے دلیل بن سکتی ہے؟

جواب: یہ دلیل نہیں بن سکتی۔

سوال ۲۰۲: اگر کسی نے وصیت کی ہو کہ اس کی آنکھ کسی ناپینا کو دے دی جائے تو کیا اس کی

وصیت پر عمل کرنا ضروری ہوگا؟

جواب: یہ جائز نہیں ہے کہ مسلمان کی میت سے اس کے کسی عضو کو کاٹ کر کسی اور کے جسم میں لگایا جائے چاہے زندہ شخص کے اس حصے کی زندگی اسی پر موقوف ہو۔

میت سے اس عضو کو کاٹنے والے پر ضروری ہوگا کہ اس کی دیت ادا کرے۔

ہاں، اگر میت نے اس بات کی وصیت کی ہو تو پھر اس وصیت پر عمل کرنے اور

اس عضو کو کاٹنے میں اشکال ہے، اور دیت واجب نہیں ہوگی۔

سوال ۲۰۳: اگر کوئی شخص پہاڑی کے دامن کی زمین کو ہموار کرے اور اس پر رہائشی پلاٹ کی

علامتیں لگادے، کیا وہ اس جگہ کا مالک بن جاتا ہے؟

جواب: جی نہیں، وہ مالک نہیں بنے گا۔

سوال ۲۰۴: شہر میں مومنین کا ایک قبرستان موجود ہے۔ کبھی کبھار جب کسی میت کو وہاں دفن کرنے کے لئے قبر کھودی جاتی ہے تو اس میں سے ہڈیاں نکلتی ہیں اور پتہ چلتا ہے کہ وہ کوئی پرانی قبر ہے۔ کیا ایسی جگہ پر میت کو دفن کرنا جائز ہے؟

جواب: چھوٹی ہڈیاں نہ نکلیں تو اس میں دفن کرنا جائز ہے۔

سوال ۲۰۵: آیا پھل کھا کر آدھا چھوڑ دینا، جب کہ ہمارے ہاں زراعت زیادہ ہے اور قیمت بھی زیادہ نہیں ہے، اسراف شمار ہوگا؟

جواب: کھانا اسراف شمار نہیں ہوگا۔ ہاں، آدھا چھوڑ دینا اسراف شمار ہوگا۔

# اخلاقیات

## حقوقِ مومن

سوال ۲۰۶: کیا کسی مومن کے ایسے ظاہری عیب کو جو اس میں موجود بھی ہو بیان کیا جاسکتا ہے جب کہ وہ مومن اس پر راضی نہ ہو؟

جواب: اگر اس سے اس مومن کی اہانت اور عیب جوئی ہوتی ہو تو جائز نہیں۔

سوال ۲۰۷: اگر میں کسی مومن میں موجود ایسے عیب کا ذکر کسی کے سامنے کروں جو اسے پہلے سے جانتا ہے تو کیا اسے غیبت کہا جائے گا؟

جواب: یہ غیبت تو نہیں ہے لیکن مومن کی بے عزتی اور توہین کرنا حرام ہے۔

سوال ۲۰۸: مومن کے لئے بدعا کرنا حرام ہے، کیا اس کے حد سے بڑھ جانے اور ظلم کرنے کے باوجود یہ حرام ہے؟

جواب: اس صورت میں اس کے لئے ایسی بدعا کرنا جائز ہے کہ خداوند متعال اس کو اس کے ظلم اور حد سے بڑھنے کی وہی سزادے جس کا وہ مستحق ہے۔

سوال ۲۰۹: کیا بچے اور پاگل کی غیبت کرنا جائز ہے؟

جواب: جائز نہیں ہے۔ ہاں، اگر وہ ممیز نہ ہو اور اس سے متاثر نہ ہو رہا ہو تو کوئی حرج نہیں۔

سوال ۲۱۰: ایک شخص مقرر ہے اور مجلسیں پڑھتا ہے تو اس کے لئے کیا چیز بہترین ہے جو اسے عوام کے درمیان پڑھنا چاہئے مثلاً عقائد، فقہ یا کوئی اور چیز؟

جواب: ایسی نصیحت جس میں اللہ کی رضا اور مسائل فقہ ہو اور وہ چیزیں جو قرآن حکیم اور اہل بیت علیہم السلام کی روایات کے مزاج کے مطابق ہو۔

سوال ۲۱۱: ایک شخص کچھ راز کی باتیں دوسرے شخص کو بتاتا ہے تو کیا دوسرے شخص کے لئے صحیح ہے کہ یہ باتیں وہ کسی تیرے شخص کو بتادے؟

جواب: اگر پہلے شخص نے اس پر دوسرے سے عہد لیا ہو تو احتیاط واجب ہے کہ عہد کی مخالفت نہ کرے۔

## سلام اور جواب سلام

سوال ۲۱۲: جب کسی شخص کو کہا جائے کہ "فلان شخص نے آپ کو سلام بھجوایا ہے" تو کیا اس کا جواب دینا واجب ہے؟

جواب: واجب نہیں ہے اگرچہ اس کا جواب دینا اچھا ہے چاہے کسی بھی طرح سے دیا جائے۔

سوال ۲۱۳: بعض اوقات کوئی شخص مجھ پر میرے والد کو سلام پہنچانے کی ذمہ داری لگا دیتا ہے تو کیا مجھ پر سلام پہنچانا واجب ہے؟ اور کیا میرے والد پر اس کا جواب دینا

لازم ہے؟

جواب: سلام کو پہنچانا ایک اچھا عمل ہے اسی طرح اس کا جواب دینا بھی ایک اچھا عمل ہے اگرچہ واجب نہیں۔

سوال ۲۱۴: اگر آنے والا شخص سلام کرے لیکن یہ علم نہ ہو کہ اس نے مجھے مخاطب کیا ہے یا نہیں تو کیا مجھ پر جواب دینا واجب ہوگا؟

جواب: اس صورت میں سلام کا جواب دینا واجب نہیں۔

سوال ۲۱۵: کیا سلام کا جواب سلام کے الفاظ سے کمتر الفاظ میں دیا جاسکتا ہے جیسے اگر کسی کے "سلام علیکم" کہنے پر صرف لفظ "سلام" کہے؟

جواب: اس طرح کہنا جائز ہے۔

## موسيقى

سوال ۲۱۶: غناء کی کیا تعریف ہے؟

جواب: یہ باطل کلام ہے جو صاحبانِ ہب و فجور کی طرز سے ادا کیا جائے۔ احتیاط واجب یہ ہے کہ ایسی طرز سے ادا کئے جانے والے ہر کلام سے پرہیز کیا جائے چاہے وہ باطل کلام نہ بھی ہو۔ ہاں، اگر کسی مورد کے بارے میں شک ہو کہ یہ غناء ہے یا نہیں تو اس آواز کو سننا جائز ہے اگرچہ اس مورد میں بھی احتیاط کرنا بہتر ہے۔

سوال ۲۱۷: ڈراموں کے دوران چلنے والے background music کے بارے میں کیا حکم ہے؟ اور کیا ایسے گانے اور music سننا جائز ہے جو

سوال ۲۱۷: concert اور show سے تعلق نہ رکھتے ہوں؟

جواب: انہیں سننا جائز ہے۔

سوال ۲۱۸: کیا ستار بجانے والے کو سننا جائز ہے؟

جواب: اگر اس سے لہو و لعب کی کیفیت واقع ہو تو جائز نہیں ہے۔

سوال ۲۱۹: موسیقی سیکھنے، اس کی practice کرنے اور اسے سننے کے بارے میں آپ کی کیا رائے ہے؟

جواب: ایسی موسیقی سیکھنا، سننا یا اس کی practice کرنا حرام ہے جو لہو و لعب کے اجتماعات سے مناسبت رکھتی ہو۔ اس کے علاوہ حرام نہیں ہے۔

## متفرقات

سوال ۲۲۰: تقویٰ سے کیا مراد ہے؟

جواب: گناہوں سے پرہیز کرنا تقویٰ ہے۔

سوال ۲۲۱: فاسق و فاجر سے کیا مراد ہے؟ کیا ایسے شخص سے دوستی کرنا جائز ہے اور کیا اس کی غیبت کرنا جائز ہے؟

جواب: اس سے مراد وہ شخص ہے جو گناہوں کو انجام دیتا ہو۔ دوستی کرنے سے اگر اس گناہ کے ارتکاب میں ترغیب ملتی ہو تو اس سے دوستی جائز نہیں ہے ورنہ جائز ہے اور اس کی غیبت کرنا جائز نہیں سوائے وہ گناہ جنہیں وہ کھلم کھلا انجام دیتا

سوال ۲۲۲: باہر کی فلمیں دیکھنے کے بارے میں آپ کی کیا رائے ہے؟

جواب: اگر وہ فلمیں غیر اخلاقی اور حیا سوز مواد پر مشتمل ہوں تو احتیاط واجب کی بناء پر انہیں دیکھنا جائز نہیں ہے۔ اس کے علاوہ عام فلموں کو اگر دیکھنے والا شہوت کی نظر سے نہ دیکھ رہا ہو اور اسے حرام میں پڑنے کا خوف بھی نہ ہو تو انہیں دیکھنے میں کوئی حرج نہیں۔

سوال ۲۲۳: کیا گناہ کے بارے میں اعتراف کرنا بھی گناہ ہے؟

جواب: دوسروں کے سامنے گناہ کا اقرار کرنا جائز نہیں ہے۔

سوال ۲۲۴: آیا ذاکرین کے لئے بہت زیادہ رقم لینا جائز ہے؟

جواب: جائز ہے، اگرچہ لوگوں کے بدظن ہونے کی صورت میں مناسب نہیں ہے۔

سوال ۲۲۵: ماہ رجب کی دعا کا آخری حصہ داڑھی پکڑ کر پڑھا جاتا ہے۔ سوال یہ ہے کہ

عورت یا نابالغ بچہ بلکہ فعل حرام کرتے ہوئے داڑھی مونڈھنے والا شخص کس

طرح دعا پڑھے۔ کیا یہ افراد ٹھوڑی پکڑ کر دعا کا مذکورہ حصہ پڑھ سکتے ہیں؟

جواب: رجاءً اپنی ٹھوڑی پکڑے۔

## عقائد

سوال ۲۲۶: دوستوں کی ایک میل میں گفتگو کے دوران اعمال کو اخلاص اور دیانت سے انجام دینے کے بارے میں گفتگو ہو رہی تھی، ان میں سے ایک کہنے لگا کہ "اگر خدا میرے عمل کو دیکھے اور پھر ضائع کر دے تو ایسا خدا، خدا نہیں ہے" خدا کی پناہ ہوا یہ کلام سے۔ لیکن یہ شخص اس کلام کے برعکس اعتقاد رکھتا ہے اور ہر عمل کو پورے خلوص اور دیانت سے انجام دیتا ہے ایسے شخص کے بارے آپ کی کیا رائے ہے اور ساتھ ہی اس کلام کے بارے میں آپ کیا کہتے ہیں؟

جواب: اس شخص پر کچھ نہیں۔

سوال ۲۲۷: دعاوں میں پروردگار کے لئے ضمیر غائب کا استعمال کرنا کیسے صحیح ہے جب کہ وہ ہر جگہ حاضر و موجود ہے؟

جواب: اس مورد میں غائب کی ضمیر پروردگار کے حاضرنہ ہونے کے اعتبار سے نہیں بلکہ خدا کی عظمت اور اعلیٰ شان کے اعتبار سے استعمال ہوا کرتی ہے۔

سوال ۲۲۸: امام مہدی علیہ السلام کے ظہور کا کیا وقت ہے؟ اور اگر اس سلسلے میں کوئی دعویٰ کرے کہ وہ ظہور کا وقت جانتا ہے تو آپ اس بارے میں کیا فرماتے ہیں؟ برائے مہربانی یہ بھی بتلائیے کہ ظہور سے پہلے اور اس کے بعد ہماری کیا

ذمہ داری ہے؟

جواب: کوئی شخص بھی ظہور کے وقت کے بارے میں نہیں جانتا اور اس بارے میں دعویٰ کرنے والا ہر شخص جھوٹا ہے۔ ہاں، ہم سب امام (خدا ان کے ظہور میں تجيیل کرے) کے ظہور کے منتظر ہیں۔ اس وقت ہم سب کی ذمہ داری یہ ہے کہ فقہاء کی طرف سے بیان کردہ احکام شریعت پر عمل کریں ظہور کے بعد ہماری ذمہ داری کا تعین خود حضرت جنت عج فرمائیں گے۔

سوال ۲۲۹: کیا امام زمانہ کا اصلی نام لینا یا لکھنا جو کہ رسولؐ کے نام کا ہم نام ہے، مکروہ یا حرام ہے؟

جواب: حرام نہیں ہے۔ لیکن احتیاطِ مستحب ہے کہ اسے ترک کیا جائے۔

سوال ۲۳۰: امام زمانہ کے القاب خصوصاً "قامم" کا لقب استعمال کرتے وقت کیا ہاتھ سر پر رکھنا واجب یا مستحب ہے؟

جواب: واجب نہیں ہے۔


پروردگارا!

ہم سب کو مسائل دین سیکھ کر ان پر عمل پیرا ہونے اور اسے دوسروں تک صحیح طرح پہنچانے کی توفیق عطا فرما۔

آمین



کتاب حاصل کرنے کیلئے قرآن و عترت اکیڈمی سے رابطہ کیجئے



شعبہ طبع و عات

کلائونٹریٹ ایکٹسی


کراچی - پاکستان

E-mail : [info@qoitrat.org](mailto:info@qoitrat.org)

Website : [www.qoitrat.org](http://www.qoitrat.org)

کتاب حاصل کیلئے قرآن و عترت اکیڈمی سے رابطہ کیجئے

# جنت سے پوچھئے سوالات



شعبہ مطبوعات

قرآن و عترت اکیڈمی

کراچی - پاکستان

E-mail : [qoitrat@khi.paknet.com.pk](mailto:qoitrat@khi.paknet.com.pk)

## **ڈاکرہ کلاس**

دینی خدمت کے جذبہ سے سرشار ایسی طالبات  
 جو ذاکری سیکھنے میں دلچسپی رکھتی ہوں اور  
 میٹرک کا امتحان دے چکی ہوں

## **قرآن و عترت اکیڈمی**

کی شعبہ خواتین کی ذاکرہ کلاس میں داخلہ حاصل کر سکتی ہیں۔

پستہ : سادات کالونی، ڈرگ روڈ، کراچی۔

فون : 4583266

**مزید معلومات کیلئے**

فون : 722 6948 & 723 7207

ای میل : [info@qoitrat.org](mailto:info@qoitrat.org)

If you want to become a scholar  
then join

## **QURAN-O-ITRAT ACADEMY**

*You can learn courses of  
Hawz-e-Ilmiya Najaf and Qum  
as well as you can continue your  
College / University Education*

### **ELIGIBILITY**

1. Matriculation.
2. Should have noble cause to serve humanity through Islamic Principles.

---

---

For More Information  
Phone : 722 6948 & 723 7207  
E-mail : [info@qoitrat.org](mailto:info@qoitrat.org)





ہماری آئندہ پیشکش

# مجتهد سے پوچھے گئے سوالات

## حصہ پنجم

عبادات، معاملات، معاشرتی مسائل، اخلاقیات اور عقائد وغیرہ سے متعلق دنیا بھر کے مومنین کی جانب سے پوچھے گئے سوالات پر مبنی کتابچہ

## ہماری مطبوعات

- ☆ مجتهد سے پوچھے گئے سوالات ( حصہ اول )
- ☆ مجتهد سے پوچھے گئے سوالات ( حصہ دوم )
- ☆ مجتهد سے پوچھے گئے سوالات ( حصہ سوم )
- ☆ مجتهد سے پوچھے گئے سوالات ( حصہ چہارم )
- ☆ مجتهد سے پوچھے گئے سوالات ( روزہ )
- ☆ وصیت نامہ

شعبہ مطبوعات  
**قرآن و عترت الکاظمی**  
کراچی - پاکستان

E-mail : [info@qoitrat.org](mailto:info@qoitrat.org)

Website : [www.qoitrat.org](http://www.qoitrat.org)